

REPRINT FROM THE PANDIT.

॥ श्रीः ॥

आगमप्रामाण्यम् ।

श्रीपञ्चरात्रतन्त्रप्रामाण्यव्यवस्थापनपरम् ।

श्रीभाष्यकाराणां परमगुरुणा

श्रीध्यामुनाचार्यस्वामिना प्रणीतम् ।

सत्संप्रदायाचार्यसर्वतन्त्रस्वतन्त्र पं० स्वामिश्रो राममिश्र-  
शास्त्रिणा परिशोधितं कचिद्विषमे विशदीकृतं च ।

ĀGAMAPRĀMĀNYAM

By

ŚRĪ YAMUNĀCHĀRYA SWĀMIN,  
*The Paramaguru of Śribhāṣhyāchārya,*

EDITED BY

S. S. A. S. T. S. P. S. M. M. RĀMA MISRA SĀSTRĪ,  
PROFESSOR SANSKRIT COLLEGE, BENARES.



श्री रामेश्वर पाठकेन तारायन्त्रालये मुद्रितम् ।

१९९४ वैक्रमाब्दे । १९३७ ईस्वी ।





॥ श्रीः ॥


श्रीयै नमः ।

श्रीपतये नमः ।

श्रीमते रामानुजाय नमः ।

नमोनमो यामुनाय यामुनाय नमोनमः ।

नमोनमो यामुनाय यामुनाय नमोनमः ।



यस्मिँश्चिरन्तनगिरामिह तत्परत्व-  
तत्तत्प्रलम्भनविमूर्धितशोकहानम् ।  
आयत्तमस्ति भववारिधिपोतपादो  
रामानुजार्यमुनिरेष जयत्यञ्जसम् ॥



॥ श्रीमते रामानुजाय नमः ॥

## आगमप्रामाण्यविषयसूचनपत्रम् ।

पञ्चरात्रागमप्रामाण्ये महापूर्वपक्षः ।

तत्र

	पृ.	पं.
पञ्चरात्रप्रामाण्यभ्युपगन्तृणामब्राह्मण्यनिरूपणम् ।	.... ७	६
भागवतानामब्राह्मण्यनिरूपणम् । ....	.... ८	४
वृत्त्यर्थे देवेशपूजनादिनिषेधः । ....	.... ९	
वेदसाम्येन पञ्चरात्रतन्त्रप्रामाण्यनिरूपणम् । ....	.... ११	११
पृथिव्यादीनां विचित्रसंनिवेशत्वादिना कार्यत्वानुमानम् ।	.... १२	
वेद-पञ्चरात्रयोः साम्येन प्रामाण्यनिरूपणम् । ....	.... १८	
पञ्चरात्रतन्त्रवत्पाशुपततन्त्रप्रामाण्यशङ्कनं समाधिश्च ।	.... २३	१०
जीवोत्पत्तिप्रतिपादकपञ्चरात्रशास्त्राप्रामाण्यनिरूपणम् ।	.... २६	
अनुमानादिकं पुरस्कृत्य पञ्चरात्रप्रामाण्यसमर्थनम् ।	.... २९	
नारायणप्रणीतत्वेन पञ्चरात्रतन्त्रप्रामाण्यव्यवस्थापनम् ।	.... ४२	
तन्त्रान्तराणां पञ्चरात्रप्रामाण्यन्यायेन प्रामाण्यसमर्थनासंभवः ।	.... ४६	
पाशुपतप्रक्रियोपपादनम् । ....	.... ४७	
पञ्चरात्रतन्त्रे आपाततो वेदनिन्दादर्शनेन अप्रामाण्यमाशङ्क्य तत्परिहारः	.... ५१	
पाञ्चरात्रिकदीक्षातत्त्वप्रदर्शनम् । ....	.... ५२	
उत्पत्त्यसंभवचतुसृन्नुपरोध-तन्निरासप्रदर्शनम् । ....	.... ५३	
वेद-पञ्चरात्रशास्त्रयोः स्वतःप्रामाण्यनिरूपणम् ।	.... ६३	
गोत्राद्यसाधारणधर्मज्ञाननिबन्धनब्राह्मण्यनिरूपणम् ।	.... ७०	
ब्राह्मण्यादेः सहकारिस्मवधाने आक्षिप्तत्वनिरूपणम् ।	.... ७२	
भागवतानां वैश्यवात्यान्वयजनिशङ्कापरिहारः ।	.... ७३	
वृत्त्या ब्राह्म्यत्वशङ्कासमाधिः ....	.... ७५	
सात्वत-भागवतशब्दार्थनिरूपणम् । ....	.... ७६	
वृत्त्यर्थदेवपूजनप्रयुक्तद्वौर्ब्राह्मण्यशङ्कासमाधिः । ....	.... ७७	
देवलकादिशब्दार्थनिरूपणम् । ....	.... ७८	
निर्मात्यशब्दार्थनिरूपणपुरस्सरं तद्भक्ष्यत्वाभक्ष्यत्वव्यवस्थापनम् ।	.... ७९	



भागवतानामेव भगवन्निवेदितवस्तूपयोगोऽधर्म्योर्नैतरेषाम् ।	....	८१
देवतान्तरनिर्मात्योपयोगनिषेधः ।	....	८३
भोज्याभोज्यव्यवस्था शास्त्रैकसमधिगम्या ।	....	८४
शाखाभेदेन कर्मानुष्ठानवैचित्र्यवर्णनम् ।	....	८५
द्विजानां गायत्रीग्रहणनित्यत्वं, त्यागे ब्राह्म्यत्वं भागवतानां तद्ग्रह- णनैयत्यम् ।	....	८६
श्रीः नाथमुनीनां महिमवर्णनपुरस्सरं तच्छिष्यानां परपक्षक्षपण- पर्याप्तत्वादिनिरूपणम् ।	....	८७

॥ शम् ॥

सन्तु पूर्वाचार्याः सहजदयादृष्टयो नः सहायाः सर्वत्र ऐहिकामुष्मिक-  
कार्येष्विति भृशमभ्यर्थयते विनतोत्तमाङ्गो राममिश्रशास्त्री ॥



श्रीः ।

श्रीयै नमः ।

श्रीधराय नमः ।

श्रीमते रामानुजाय नमः ।

भूमिका ।

प्रायः सर्वेष्वपि दर्शनेषु पूर्वं सूत्राणां तात्पर्यार्थनिरूपणपरा वृत्तय एव ऋषिभिरारचितास्तदर्थविधारणकाम-  
नावद्भिरवललम्बिते । यथा जैमिनीये उपवर्षवृत्तिर्वादरायणीये  
च बोधायनवृत्तिः, परं तु निजनयनिरूपणकामैः कैश्चिदेतैरर्वाची-  
नैर्भट्टप्रभाकरप्रभृतिभिः पूर्वमीमांसासु, भर्तृगौडपादप्रभृतिभिरुत्तर-  
मीमांसासु च महताऽऽयासेन आर्षवृत्तिः समुत्साद्य स्वाभिमतार्थ-  
निरूपणपराणि स्वव्याख्यानानि सूत्रेषु पुरश्चक्रिरे । तदनु च  
तदनुयायिभिः प्राभाकरादिभिः पूर्वतन्त्रे, शङ्कराचार्यादिभिश्चोत्तर-  
तन्त्रेऽतिस्वतन्त्राण्येवारब्धानि व्याख्यानान्याख्यातुमिति न परोक्ष-  
माधुनिकान् प्राचीनान्श्च दार्शनिकग्रन्थानवलोकयतां विपश्चितामिति  
किमिह बहूक्तेन । परं तु विशिष्टाद्वैतमास्थायिकैराचार्यैरेद्यापि  
बौधायनीयमार्षमतमेव संरक्ष्यते । यन्मतं वृत्तिषु प्रणाशमुपेयुषी-  
ष्वपि द्रमिड-गुहदेव-टङ्कभारुचिप्रभृतिभिराचार्यैर्भाष्य-वार्त्तिकदि-  
ग्रन्थप्रणयनमुखेनाऽऽप्यायितम् । तदेदं बौधायनीयं मतं वृत्तिकार-  
मतं समुच्चयवादिमतमित्येवं वा व्यवहारि, तदनु च कालवि-  
परिणामेन तदेव मतं भागवतमतमिति व्यवहियते स्म  
शङ्कराचार्यादिसमये, यथा तैर्वादरायणीयेषु सूत्रेषु भाष्यभाष्यमाणैः

उत्पत्त्यसंभवसूत्रचतुष्टयीव्याख्यानावसरे (भागवता एवं मन्यन्ते)  
इत्यादिनोपन्यस्य निराकर्तुमारब्धम् ।

तदानीं पर्यन्तं श्रीभाष्यकाराः श्रीदरामानुजाचार्या  
नावतेरुरिति नैतद्व्यपदिष्टमभवद् रामानुजमतमिति यथेदानीन्तनाः  
परमतानुवर्तिनो विशिष्टाद्वैतवादिनः समुद्दिश्य रामानुजीया  
इति व्यपदिशन्ति । तदेवं शाङ्करसंप्रदायात्प्राचीने सनातनेऽस्मिन्  
श्रीसंप्रदाये वादिनां विविधा अभूवन् व्यपदेशा इति स्पष्टमस्ति ।  
यस्मिन् समये भागवतमतपदेनेदं व्यपदिष्टमभवद् विशिष्टाद्वैतमतं  
तदा श्रीभाष्यकाराणां परमगुरवो भगवन्तः श्रीदयामुनमुनयः  
प्राणेशुरमुमागमप्रामाण्यग्रन्थम् ।

तदानीं हि द्वेषोद्रेकवशात्प्रथमतो ये भागवतमतमिद-  
मिति व्यपदेशुमारेभिरे ते एव व्यतीते बहुतिथे काले एते  
भागवता न ब्राह्मणा इति वक्तुं प्रायतिष्ठत । तममुं गगन-  
तले पङ्कलेपप्रयत्नप्रायमसदुद्योगं भगवन्प्रायणमुखोद्गीतस्य सर्व-  
वेदरहस्यार्थरूपस्य श्रीपञ्चरात्रतन्त्रस्य बाललीलायितं निराकरण-  
समुद्यमं चावलोक्य निबबन्धुराचार्याः प्रकृतं निबन्धम् ।  
उत्पत्त्यसंभवचतुःसूत्रीव्याख्याने यथा परैः पाण्डित्यं स्वीया  
सद्वर्तमानुयायिता च प्रदर्शिता तथा आगमप्रामाण्याचार्यैः स्वयमेव  
महत्याऽऽभ्यासा निरवशेषेण प्रपञ्चितमिति गजमुक्ते कपित्थे  
जगति स्वीयबलावेदनाय तद्विसंसने रोषमिषेण कृतं पादतलाहत्या,  
किन्तु परमाऽचार्यपरिचर्यामर्यादया माहशस्येतरजनस्यापि नान-  
धिकारो वक्तुमिति किञ्चिद्विशदीकरणमुद्रयोच्यते । तथा हि  
विज्ञानादिसूत्रव्याख्यानावसरे ।



“ न च पञ्चरात्रसिद्धान्तिभिर्वासुदेवादिषु एकैकस्मिन् सर्वेषु वा ज्ञानैश्वर्यादितारतम्यकृतः कश्चिद्भेदोऽभ्युपगम्यते, वासुदेवा एव हि सर्वे व्यूहा निर्विशेषा इष्यन्ते । न चैते भगवद्व्यूहाश्चतुःसङ्ख्यायामेवावतिष्ठेरन्, ब्रह्मादिस्तम्ब-पर्यन्तस्य समस्तस्यैव जगतोभगवद्व्यूहत्वावगमादिति ” श्रीशङ्कराचार्यारतदिदं विष्णुसहस्रनामव्याख्यासु स्वोक्तेरेव विरुध्यते, तत्र “ हि चतुरात्मा चतुर्व्यूश्चतुर्दधूश्चतुर्भुजः ” इति भगवन्नामगणान्तःपातिनि चतुर्व्यूहशब्दे ।

व्यू\*ह्यात्मानं चतुर्धा वै वा देवादिमूर्तिभिः ।

सृष्ट्यादीन् प्रकरोत्येष विश्रुतात्मा जनार्दनः ॥

इति व्यासवचनात् । चतुर्व्यूहः । इति स्वयमेव तैः भगवतः कार्यविशेषसाधनसमुद्देशेन चतुर्धा भवनमङ्गीचक्रे, ततश्च ब्रह्मादिस्तम्बपर्यन्तस्य जगतो यादृशो ब्रह्मभावो न तादृशश्चतुर्व्यूहस्य, न हि लोष्टाश्रमसाधारणो ब्रह्मभावो भवता भगवतश्चतुर्व्यूहोऽभ्युपगन्तुं शक्योऽन्यथा तु व्यूह्यात्मानं चतुर्धा वै इति त्वदुपन्यस्तव्यासवचनं सर्वथा कदर्थितमेव स्यात् । न च वासुदेव-संकर्षण-प्रद्युम्नानिरुद्धमूर्त्तीरपहायापराश्चतस्रो वासुदेवादिमूर्त्तयो भवताऽपि निर्देष्टुं शक्यन्ते न चापरैरपि कैश्चिद्वादिभिरभ्युपेयन्ते ।

यदापि शरीरपुरुषश्छन्दः पुरुषो वेदपुरुषो महापुरुष इति बाहृचोपनिषदुक्ताश्चत्वारः पुरुषा व्यूहा अस्येति चतुर्व्यूह इति व्याख्यानं, तदापि “ चतुर्मूर्तिश्चतुर्बाहुश्चतुर्व्यूश्चतुर्गतिः ”

\* अत्र व्यूह इत्यनेनावतारावतारिभावस्य विश्रुतास्मेत्यनेनावतारावतारिभाव-पन्नस्याप्यविकलेश्वरभावस्य, जनार्दनपदेन उपलक्षणमुद्रया जगदुत्पत्तिस्थिति-प्रणासा-दिकारणतायाश्च बोधनेनाविकृतसर्वैकस्य भक्तानुग्रहाय चतुर्मूर्तित्वमिति सिध्यति ।

इति श्लोकेऽभिहितस्य चतुर्व्यूहशब्दस्यार्थो न तु प्रकृतस्य,  
न ह्यर्थभेदं विना पदैक्ये भगवन्नाम्नां सहस्रसंख्याप्रपूरणप्रत्याशा,  
तदवश्यं पदभेदेनार्थभेदेन वा भवितव्यमिति अष्टादशश्लोकस्थ-  
चतुर्व्यूहशब्दार्थोऽगत्या स्वानुमतव्यासाभिमतरीत्यैवेति स्पष्टं  
स्वीयमेव सहस्रनामव्याख्यानं स्वीयेनैव शारीरकस्थव्याख्यानानेन  
विरुध्यते इति कृतं स्वोक्तिविस्मरणशीलानां निग्रहप्रयत्नेनेत्युपर-  
स्यते ।

एते ग्रन्थाचार्याः श्रीभाष्यकाराणां परमगुरुः\* श्री दी-  
नाथमुनीनां पौत्राः श्रीसंप्रदायेऽत्यन्तमान्या बौद्धैः पादोनबौद्धै-  
रीषदूनबौद्धैर्वा संसारे प्रतारिते सन्मार्गसंदर्शकाः, अनेकमौढ-  
प्रबन्धनिबन्धारश्च । तद्यथा सिद्धित्रयम्, पुरुषनिर्णयः,  
आगमप्रामाण्यं, काश्मीरागमप्रामाण्यं, भगवद्गोतानिगूढार्थ-  
व्याख्यानमिति,

यथोक्तं श्रीद्वेदान्ताचार्यैस्तत्त्वमुक्ताकलापे ।

नाथोपज्ञं प्रवृत्तं बहुभिरुपचितं यामुनेयप्रबन्धैः ॥ इति,

अस्मद्गुरुरत्नमहामालायां श्रीद्वियामुनमुनयोमध्यमहामणि-  
स्वरूपा अतः स्वप्रणीतवेदार्थसंग्रहस्यादौ ।

परं ब्रह्मैवाज्ञं भ्रमपरिगतं संसरति तत्,

परोपाध्यालीढं विवशमशुभस्यास्पदमिति ।

\* श्रीदशमानुजाचार्याणां मातुलाः श्रीरामायणार्थोपदेष्टारश्च गुरवोऽभूवन्  
श्रीदशैलर्णाचार्याः? श्रीदशमहापूर्णाचार्याः समाश्रयणगुरुवः । श्रीदशगोष्ठीपूर्णाचार्यारह-  
स्यार्थोपदेशाचार्याः । अमीषां त्रयाणां गुरवो भगवन्तो यामुनाचार्यपादाः, अतस्ते  
श्रीभाष्याचार्याणां परमगुरुवः ॥

† यथोक्तमालुबन्धारस्तवे स्वयमेव तैः पितामहं नाथमुनिं विलोक्य प्रसीद  
मद्भूतमचिन्तयित्वा ।

श्रुतिन्यायापेतं जगति विवृतं मोहनमिदं ;

तमोयेनापास्तं स हि विजयते यामुनमुनिः ॥

एवमाचेरुराचार्याः श्रीदिरामानुजभगवत्पादाः श्रीदं यामुना-  
चार्यवन्दनलक्षणां विशिष्टमङ्गलम् ।

श्रीभाष्ये एतेषामेव सिद्धित्रयस्थानि वचनानि पुरस्कृत्य  
युक्तीश्चावलम्ब्याचार्याः प्रत्युचुर्निर्विशेषाद्वैतम् ।

उत्पत्त्यसंभवचतुःसूत्र्यर्थं याथातथ्येन जिज्ञासमानैरेष  
संदर्भोऽवश्यमवधानैरध्येय इति चावथापयति विविधनिबन्ध-  
दर्शनसमुत्सुकान् दर्शनदर्शनव्यसनिनोजनान् ।

अङ्गीकरोति च हृदयेन साहाय्यं मथुरास्थश्रीरामानुज-  
पाठशालाऽध्यापकस्य श्रीलक्ष्मणाचार्यस्य, येन स्वहस्तलिखितं  
देवाक्षरपुस्तकं तैलङ्गाक्षरपुस्तकं च संप्रेष्यास्य ग्रन्थरत्नस्य  
मुद्रणो उपकारः साधु निरभिसंधितया समपादि ।

अयमागमप्रामाण्यग्रन्थः सम्यगवलोकितो दार्शनिकेतिहास-  
निरूपणव्यवसायानामत्यन्तमुपयोक्ष्यते । अस्ति चैष श्रीसंप्रदाया-  
नुयायिनामिव विपक्षसंप्रदायानुयिनामप्युपादेयो बहूनामज्ञात-  
रहस्यार्थानां ज्ञानहेतुत्वात् ।

आशासे चामुना ग्रन्थमुद्रणप्रचारणादिव्यापारेण पूर्वाचार्य-  
कृपाभाजन्तां तथा चात्मनः कृतसर्वकृत्यतामामुष्मिकीं शाश्वतिकीं  
निश्रेयसयोग्यतां चेति ।

श्रावणशुक्लसप्तम्यां

शुक्ले ।

सं. १९५७.


परिडतस्वामिराममिश्रशास्त्री

काश्याम् अगस्त्यमुन्याश्रमाश्रमः ।

नमः पूर्वाचार्येभ्यो निर्हेतुकदयादृष्टिभ्यः ।

इति शम् ॥





श्रीः  
श्रीयै नमः  
श्रीधराय नमः  
भगवते यामुनमुनये नमः  
श्रीमते रामानुजाय नमः ॥

## श्रीरामद्वामुनमुनिविरचितमागमप्रामाण्यम् ।

—०—

जगज्जन्मस्थितिध्वंसमहानन्दैकहेतवे ।

करामलकवद्विश्वं पश्यते विष्णवे नमः ॥

येऽपि केचन मत्सरात्सवयसो दुर्मानसारा नराः ।

गम्भीरां गुणशालिनीमपि गिरं निन्दन्ति निन्दन्तु ते ॥

सारासारविचारकौशलदशापारे परेऽवस्थिताः ।

सन्तस्सन्त्यनसूयवोऽपि बहवः शंसन्ति ये मदगिरम् ॥

अभिनिवेशवशीकृतचेतसां बहुविदामपि सम्भवति भ्रमः ।

तदिह भागवतं गतमत्सरा मतमिदं विमृशन्तु विपश्चितः ॥

इह केचिद् यतस्ततोऽवगतकतिपयकुतर्ककल्कविस्फूर्जितविजित-  
मनसस्त्रयोमार्गसंरक्षणव्याजेन निजविमर्शकौशलातिशयमुपदर्शयन्तः  
परमपुरुषविरचितनिरतिशयनिश्रेयसगोचरपञ्चरात्रतन्त्रप्रामाण्ये विप्र-  
तिपद्यन्ते ।

वदन्ति च ।

द्वेधा खलु प्रमाणात्वं वचसामवसीयते ।

एकम्मानान्तरापेक्षमनपेक्षमथेतरत् ॥

तत्रापि ।

न तावत्पुरुषाधीनरचनं वचनं क्वचित् ।

आसीदति प्रमाणात्वमनपेक्षत्वलक्षणम् ॥

पौरुषेयं हि वचः प्रमाणान्तरप्रतिपन्नवस्तूपस्थापनायोपादीयमानं वक्तुस्तदर्थसिद्धिप्रसिद्धिरुध्यमानमेव प्रमाणभावमनुभवति । न च पञ्च-  
रात्रतन्त्रप्रतिपाद्यमानविलक्षणदीक्षापूर्वकभगवदाराधनाभिलषितस्व-  
र्गापवर्गादिसाध्यसाधनसंबन्धं प्रत्यक्षादीन्यावेदयितुं क्षमन्ते । न  
हि प्रत्यक्षेण दीक्षाराधनादीनि निरीक्षमाणास्तेषां निश्चेयस-  
साधनतां प्रतिपद्यामहे ।

न चार्वाचीनाः केचिदतिमानुषक्तयोऽमीषामभिलषितसाध-  
नतामध्यक्षितवन्त इति प्रमाणमस्ति, यतस्तेषामपि चक्षुरादीन्द्रियं  
दृश्यमानमिन्द्रियस्वभावं नातिक्रमितुमुत्सहते ।

ननु च ।

प्रकृष्यमाणं प्रत्यक्षं दृष्टमाश्रयभेदतः ।

अतस्तदाश्रये कापि ध्रुवं परिनितिष्ठति ॥

सर्वं हि सातिशयं निरतिशयदशामनुभवद् दृष्टं वियतीव  
परिमाणं, सातिशयं च काकोलूकगृध्रादिषु प्रत्यक्षमीक्षितमिति  
तदपि तथा भवितुमर्हति । इयं च ज्ञानस्य परा काष्ठा या सर्व-  
गोचरता, अधिकविषयतयैव हि जगति ज्ञानानि परस्परमतिशेरते ।

इत्थमैश्वर्यवैराग्यसामर्थ्यादिगुणा अपि ।

निरस्तातिशयाः पुंसि क्वचित्सन्तीति सूरयः ॥

अतो यस्यैतदखिलभुवनावलम्बिभावभेदसाक्षात्कारिप्रत्यक्षं  
स तत्समीक्षितदीक्षाराधनादिधर्मभावो भगवानेवं व्याचष्टेति  
किमनुषपन्नमिति ।

तन्न प्रत्यक्षविज्ञानप्रकर्षः कल्पितोऽपि वः ।

स्वगोचरमतिक्रम्य नान्यदास्कन्दितुं क्षमः ॥



तथा हि ।

रूपरूपितदेकार्थसमवायिषु चान्तुषः ।

प्रकर्षो भवितुं युक्तो दृश्यमानप्रकर्षवत् ॥

एवम्, ।

इन्द्रियान्तरविज्ञानं विश्वं गोचरयेन्न तु ।

कथं प्रत्यक्षविज्ञानं विश्वं बोधयितुं क्षमम् ॥

ननु तत्कृतसामर्थ्यं विद्यमानोपलम्भने ।

असति हि स्वभावानुबन्धिनि विद्यमानोपलम्भनत्वे प्रत्यक्षतैव परावर्तते, न ह्यजातमतिवृत्तं वाजमयदनुमानादि प्रत्यक्षपक्षनिक्षेपं क्षमते, तेन अशेषविषयितालक्षणप्रत्यक्षप्रकर्षः स्वभावनियमनिर्मुलितोदय इति न हृदयमधिरोहति । इदमपि सातिशयेन निरतिशयमनुमिमानः पृष्ठो व्याचष्टां सातिशय एव किन्तु तां दशामनुभवति यतः परं न संभवति महिमेत्यभिनिविशसे बाल इव स्थविरभावम् ।

अथैकस्मिन् सातिशये केनाप्यन्येन निरतिशयेन भवितव्यमिति आहोस्वित्समानजातीयेनान्येन निरतिशयदशामधिरूढेन भवितव्यमिति ।

न तावदग्रिमः कल्पः कल्पतेऽनुपलम्भतः ।

न हि दृष्टं शरावादि व्योमेव प्राप्तवैभवम् ॥

यदि च तदेव सातिशयमसंभावनीयपरप्रकर्षं परिनितिष्ठेत्, हन्त ? तर्ह्येकैकेन घटमणिकादिना ब्रह्माण्डोदरविवरमापूरितमिति तत्प्रतिहततयेतरभावभङ्गप्रसङ्गः ।

व्योमनैव लब्धसाध्यत्वान्मध्यमः सिद्धसाधनः ।

कल्पान्तरेऽपि दुर्वारं प्रागुदीरितदूषणम् ॥

विभुस्तम्भान्तरव्याप्तस्तम्भस्सातिशयो न हि ।

दृष्टपूर्वस्तथाऽन्योन्यव्याघातः स्थित एव सः ॥

यदपि वियति परिमाणमिह निदर्शितं तदपि विमर्शनीयमेव परिमाणं हि नाम देशावच्छेदः इयत्ता परितोभाववेष्टनमिति यावत् ।

न च नभसि तदस्तीति कथमिव तदिह निदर्शनतया निर्दिश्यते ।

यदि च नभसि तदनुमन्वीत तदपि तर्हि सम्भाव्यमानपर-  
प्रकर्षमिति पुनरपि साध्यविकलता ।

न च अतिशयितेन प्रत्यक्षेण दीक्षाराधनादयो धर्मतया अवबोधिता इत्यपि प्रमाणमस्ति तस्मादस्मदादिषु अनालोचितपर-  
चेतनातिरेकपरिकल्पनाऽल्पीयसीति नाभिप्रेतसाध्यसाधनसम्बन्धे प्रत्यक्षं प्रमाणं, नतरां तन्मूलतया पञ्चरात्रस्मृतिः प्रमाणम् ।

न च करणपथदूरवर्तिनि प्रस्तुतवस्तुन्यविनाभावाधारणा-  
धीनोदयमनुमानमुत्पत्तुमलं, न ह्यष्टचरवहयस्तदविनाभावितया धूममनुसंदधति ।

न चागमस्सात्वतसमयसिद्धक्रियाकलापकर्तव्यतोपस्थापनपरः  
परिदृश्यते, येन तन्मूलतया पञ्चरात्रस्मृतयः प्रमाणं स्युः, न  
चादृश्यमानोऽप्यनुमानगोचरः, यथैव हि तन्त्रप्रसिद्धदीक्षाराधन-  
तत्फलाभिमतस्वर्गादिसाध्यसाधनभावो नानुमानगोचरः सम्बन्धाव-  
धारणविरहात्, एवं तन्मूलागमोऽपि तत् एव नानुमातुं शक्यः ।

न चागमेनापि प्रस्तुतस्मरणमूलभूतागमावगमः सम्भवति ।  
स हि द्वेधा पौरुषेयापौरुषेयभेदात् ।

न तावत्पौरुषेयेण वचसा तस्य सम्भवः ।

विप्रतन्वधुमपि ब्रूयुर्मृषैव पुरुषा यतः ॥

अथ त्वेऽपि हि दृश्यन्ते केचिदागमिकच्छलात् ।

अनागमिकमेवार्थं व्याचक्षाणा विचक्षाणाः ॥

तदिह पञ्चरात्रग्रन्थप्रबन्धस्यापि तन्मूलभूतागमावगमपुरःसरी  
किं स्वनिबन्धनानां वेदमूलत्वप्रतिज्ञा, किं वा यथारुचि रचयतां  
प्ररोचनाय तथा वचनमिति शङ्कामहे ।

तावता च प्रमाणत्वं व्याहन्येत समीहितम् ।

न हि नित्यागमः कश्चिदस्ति तादृशगोचरः ॥

न चोपमानात्तन्मूलश्रुतिसिद्धिरसम्भवात् ।

कथं ह्यदृष्टपूर्वा सा सदृशज्ञानगोचरा ॥

न चार्थापत्तितस्तन्मूलश्रुतिसिद्धिः, अनुपपत्त्यभावात्,  
स्मरणान्यथाऽनुपपत्त्या हि तत्कल्पना प्रादुर्भवति । स्मरन्ति हि  
पञ्चरात्रप्रणेतारः—दीक्षाराधनादि धर्मतयाऽष्टकादीनिव मन्वादयः ।

न चानुभूते वस्तुनि स्मरणशक्तिरारिर्भवति, अनु-  
भवश्चेन्द्रियलिङ्गशब्दसदृशानुपपद्यमानार्थपूर्वकः, ईदृशविषयेऽनुभवः  
प्रमाणान्तरेभ्योऽनाविर्भवैश्चोदनामेव मूलमुपकल्पयतीति सिध्ये-  
दप्यथं मनोरथः यदि हि यथार्थत्वनियमोऽनुभवानां प्रामाणिकः  
स्यात्, यदा पुनारागद्वेषाभिनिवेशादिवशोऽकृतान्तःकरणानामय-  
थार्थानुभवभाविता भावनाः स्वानुरूपाः स्मृतीरारचयन्ति कथमिव  
तदा स्मरणानुपपत्तिः प्रमाणभूता श्रुतिरूपकल्प्येत अन्यथाऽपि  
स्मरणोपपत्तेः, मन्वादिसमरणेष्विदानीं का वार्त्ता । ननु तत्रापि  
प्रागुक्ता युक्तयः पराक्रमन्ते न ह्यष्टकां दृष्टवतामिष्टसाधनमिति  
मतिराविरस्ति ।

न चानुमानं, संबन्धादर्शनात्, न च शब्दः, तदनुपलम्भात्,  
न चानुपलब्धोऽनुमातुं शक्यः, संबन्धादर्शनादेव, न चोपमेयः,  
सदृशानिरूपणात्, न च कल्पयितुं शक्यः, अनन्तरोक्तत्वात्,  
स्मृत्यन्यथोपपत्तेः ।



वेदसंयोगिपुरुषस्मरणानुपपत्तिः ।

कल्प्यते चेच् श्रुतिस्तत्र ततोऽन्यत्रापि कल्प्यताम् ॥

यतो नारदशाशिडल्यप्रमुखाः परमर्षयः ।

स्मर्यन्ते पञ्चरात्रेऽपि संप्रदायप्रवर्तकाः ॥

ततश्च ।

तुल्याक्षेपसमाधाने पञ्चरात्रमनुस्मृती ।

प्रमाणमप्रमाणं वा स्यातां भेदो न युक्तिमान् ॥

त्यज्यतां वा प्रमाणत्वं मन्वादिस्मृतिगोचरम् ।

विशेषः पञ्चरात्रस्य वक्तव्यो वा स उच्यते ॥

अपि वा कर्तृसामान्यात् प्रमाणमिति सूत्रयन् ।

सूत्रकारः स्फुटीचक्रे वैलक्षण्यं विवक्षितम् ॥

तथा हि श्रुतिविहितानामग्निहोत्रदर्शपूर्णमासज्योतिष्टोमादि-  
कर्मणां स्मृतिविहितानामष्टकाचमन-संध्योपासनादिकर्मणां च  
पित्राद्युपदिष्टत्वात् परमहितबुद्ध्या त्रैविध्यवृद्धानां निर्विशेषमनुष्ठानं  
दृष्टं, तेन तादृशशिष्टत्रैवर्णिकपरिग्रहद्विघ्ना स्पष्टदृष्टाष्टकादि-  
कर्तव्यताप्रतीतिः स्वोपपादनपटीयसीं श्रुतिमेव भूलभूतामवलम्बते ।

न चैवमाचमनोपनयनादीनिव श्रुतिविहिताग्निहोत्रादिपदार्था-  
नुष्ठायिनस्तान्त्रिकाचारानुपचरतः पश्यामः ।

प्रत्युतैनान् विगर्हन्ते कुर्वाणान् वेदवादिनः ।

तस्माद् यत्कर्तृसामान्यात् प्रामाण्यं स्मृतिपूदितम् ॥

नैव तत्पञ्चरात्रादि बाह्यस्मरणमर्हति ।

न हि त्रैवर्णिकाः शिष्टास्तदुक्तार्थानुपासते ॥

ननु तत्रापि श्रुतिस्मृतिप्राप्तशिखायज्ञोपवीतादिधारयद्-  
भिर्भागवतब्राह्मणैरहरहरनुष्ठीयमानार्थत्वेन चोदनामूलरवे संभाव्य-

माने कथमिव प्रामाण्यप्रत्यनीकभूता भ्रमविप्रलम्भादयः स्मरण-  
कारणतया कल्प्यन्ते ।

उच्यते ।

हन्तैर्वादिना साधु प्रामाण्यमुपपादितम् ।

यत् त्रैवर्णिकविद्विष्टाशिष्टा भागवता इति ॥

ननु ते कथमशिष्टा ये त्रैवर्णिकाग्रगण्या ब्राह्मणाः तन्न तेषां  
त्रैवर्णिकत्वमेव नास्ति दूरे ब्राह्मणभावः, न हीन्द्रियसंप्रयोगसम-  
नन्तरं केषुचिदेव देहविशेषेषु अनुवर्तमानमन्यतो व्यावर्तमानं  
नरत्वातिरेकिणं ब्राह्मण्यं नाम जातिविशेषमपरोक्षयामः, शिखा-  
यज्ञोपवीतादयस्तु ब्राह्मणादीनां विधीयमाना न तद्भावमापादयितुं  
क्षमन्ते, नाप्यवगमयन्ति, दुष्टशूद्रादिषु व्यभिचारदर्शनात्, अतोनि-  
र्विवादसिद्धदृढव्यवहार एवात्रावगमनिदानम् ।

न च भागवतेषु ब्राह्मणपदमविशङ्कं लौकिकाः प्रयुञ्जते ।  
भवति च भेदेन व्यपदेशः—इतो ब्राह्मणा इतो भागवता इति ।  
स्यादेतद् ब्राह्मणेष्वेव कुतश्चिद् गुणयोगात् सात्वतभागवतादिव्य-  
पदेशः यथा तेष्वेव परिव्राजकादिशब्दा इति तन्न ।

रूढ्या सात्वतशब्देन केचित् कुत्सितयोनयः ।

उच्यन्ते तेषु सत्स्वेष शब्दो नान्यत्र वर्त्तते ॥

रूढिशक्तिप्रतिद्वन्द्वियोगशक्तिपरिग्रहः ।

अयुक्त इति युक्तिज्ञा रथकारपदे यथा ।

अपरथा कथमिव रथकारशब्दोऽध्ययनसिद्धबुद्धचङ्गत्वभङ्गेनापि  
यौगिको वृत्तिमपहाय जातिविशेषमभिनिविशते । सन्ति च सात्वता  
नाम उपनयनादिसंस्कारहीना वैश्यव्रात्यान्वयिनोऽवरजन्मानः  
केचिद् यथा ऽऽह मनुः ।

वैश्यात्तु जायते व्रात्यात् सुधन्वाचार्य एव च ।

भारुषश्च निजङ्घश्च मैत्रसात्वत एव च ॥

इति,

भागवतशब्दश्च सात्वतेषु वर्तते इति नात्र कश्चिद् विवादः ॥

स्मरन्ति च ।

पञ्चमः सात्वतो नाम विष्णोरायतनानि सः ।

पूजयेदाज्ञया राज्ञां स तु भागवतः स्मृतः ॥ इति

तथाचोदीरितव्रात्यप्रसूतिवृत्त्युपायतयेदमेव स्मरन्ति यदमी ह प्रत्यक्षमेव वृत्त्यर्थमनुतिष्ठन्तो दृश्यन्ते तथा चोशना सर्वेषां कृषि-  
शस्त्रोपजीवनम् आचार्यसात्वतयोर्देवपूजनम् इति, तथा ब्राह्मे पुराणे  
विष्णोरायतनानि स पूजयेदाज्ञया राज्ञाम् । इति, तथा अन्यत्रापि  
सात्वतानां च देवायतनशोधनं नैवेद्यशोधनं प्रतिमासंरक्षणम् इति,  
तथा चेदृशसंदेहव्युदासाय मनोर्वचः ।

प्रच्छन्ना वा प्रकाशा वा वेदितव्याः स्वकर्मभिः ।

इति ।

अपि चाचारतस्तेषामब्राह्मण्यं प्रतीयते ।

वृत्तितो देवतापूजा दीक्षानैवेद्यभक्षणम् ॥

गर्भाधानादिदाहान्तसंस्कारान्तरसेवनम् ।

श्रौतक्रियाजननुष्ठानं द्विजैस्सम्बन्धवर्जनम् ॥

इत्यादिभिरनाचारैर्ब्राह्मण्यं सुनिर्णयम् ।

स्मरन्ति हि वृत्तितो देवपूजाया ब्रह्मकर्मस्वनधिकारहेतुत्वं  
यथा ।

येषां वंशक्रमादेव देवार्चावृत्तितो भवेत् ।

तेषामध्ययने यज्ञे याजने नास्ति योग्यता ॥ इति ।

तथा च परमसंहितायां



तेषामेव वचः ।

आपद्यपि च कष्टायां भीतो वा दुर्गतोऽपि वा ।

पूजयेन्नैव वृत्त्यर्थं देवदेवं कदाचन ॥ इति ।

यदपि समस्तविशिष्टविगर्हितनिर्मात्यधारणनैवेद्यभक्षणाद्यनु-  
ष्ठानं तदपि तेषामब्राह्मण्यमेवाभिद्योतयति इति ।

अपि च यदवलोकनादावपि विशिष्टाश्चान्द्रायणादिप्रायश्चि-  
त्तानि विदधति कथं तत्परिग्रहः श्रुतिमूलत्वमवगयतीति संभावयामः ।  
स्मरन्ति हि देवलकावलोकने प्रायश्चित्तं देवलकाश्चामी देवकोशोप-  
जीवित्वाद् वृत्त्यर्थं देवपूजनात् । तथा च देवलः ।

देवकोशोपजीवी यस्स देवलक उच्यते । इति,  
तथा, वृत्त्यर्थं पूजयेद्देवं त्रीणि वर्षाणि यो द्विजः ।  
स वै देवलको नाम सर्वकर्मसु गर्हितः ॥  
इति ।

अमी पुनर्वंशानुपरम्परया वृत्त्यर्थमेव देवमाराधयन्तो दृश्यन्ते,  
अतो देवलकत्वमकामेनाप्यभ्यनुज्ञातव्यं तथा च ।

त्रिङ्बराहं च षण्डं च यूपं देवलकं शवम् ।

भुञ्जानो नेक्षयेद्विप्रो दृष्ट्वा चान्द्रायणं चरेत् ॥

इति प्रायश्चित्तं स्मरन्ति, तथा च विषदतरमपीषामेवोपब्राह्मण्यं  
वर्णयत्यत्रिः । अवालुका देवलकाः कल्पदेवलका गणभोगदेवलका  
भागवतवृत्तिरिति चतुर्थः एते उपब्राह्मणा इति, तथा च भगवान्  
व्यासः ।

आह्वायका देवलका नक्षत्रग्रामयाजकाः ।

एते ब्राह्मणचण्डाला महापथिकपञ्चमाः ॥

इति, एवं जात्या कर्मणा च त्रयीमार्गादिपञ्चभूतभागवतजनपरि-  
ग्रह एव पञ्चरात्रशास्त्रप्रामाण्यप्रतिक्षेपाय पर्याप्तो हेतुः, तथा हि ।

विवादाध्यासितं तन्त्रं न मानं पुण्यपापयोः ।

त्रयीबाह्यैर्गृहीतत्वाच् चैत्यवन्दनवाक्यवत् ॥

अपि च तेषां त्रयीमार्गत्यागपुरस्सरः सर्वधर्मोपदेश इति  
स्ववाक्यान्येव उपख्यापयन्ति चतुर्षु वेदेषु परं श्रेयोऽलब्ध्वा  
शाण्डिल्य इदं शास्त्रमधीतवान् इत्यादीनि तदिह कथं चतुर्णामपि  
वेदानां निश्रेयससाधनावबोधकत्वव्युदासेन आरभमाणः तत्प्रसादा-  
वगतमर्थं पुमर्थतया कथयतीत्युत्प्रेक्ष्येत ।

मन्वादयो हि विवक्षितसकलसमीहितसाधनावबोधकप्रागमैक-  
मूलमभिधाना दृश्यन्ते ।

वेदोऽखिलो धर्ममूलं स्मृतिशीले च तद्विदाम् ।

श्रुतिस्मृतिविहितो धर्मः । स सर्वोऽभिहितो वेदे सर्वज्ञानमयो हि  
सः । इति च ।

यदपरम् उपनयनादिसंस्कृतानामधिकृतानां च अग्निहोत्रादि-  
समस्तवैदिककर्मसु पुनरपि भगवदाराधनाधिकारसिद्धये दीक्षा-  
लक्षणसंस्कारवर्णनं तदवैदिकतामेवानुकारयति, वैदिकत्वे हि तैरेव  
संस्कारैर्भगवदाराधनादावप्यधिक्रियेरन् ।

यदपि धर्मप्रमाणतया समस्तास्तिकजनपरिगृहीतेषु चतुर्दश-  
विद्यास्थानेष्वपरिगणनं तदप्यवैदिकत्वे लिङ्गम् अन्यथा हीदमपि  
तदन्यतमत्वेन स्मर्येत । न च स्मर्यते, तदवसीयते अवैदिकमेवेदं  
पञ्चरात्रस्मरणमिति । अत एव च भगवता बादरायणो न त्रयी-  
मार्गप्रत्यनीकभूतकणाभुगक्षचरणसुगतमतादिबाह्यसमयनिरासावसरे  
ऽस्य तन्त्रस्य निरासः । उत्पत्त्यसंभवात् इति ।

त्रयीविदामित्थमसङ्ग्रहेण तथा त्रयीबाह्यपरिग्रहेण ।

अनन्तरोक्तैरपि हेतुभिस्तन्न मानवादिस्मरणैस्समानम् ॥

एवं सति यान्यपि लोकं व्यामोहयितुं विद्वेषणोच्चा-  
टनवशीकरणादिक्षुद्रविद्याप्रायमेव बहुलमुपदिशद्भिर्भगवदाराधना-  
दिकतिपयवैदिककर्माणि पाश्चरात्रिकैर्निर्दिश्यन्ते तान्यनुपयोग्यान्य-  
विसम्भणायानि च श्वदतिनिक्षिप्तक्षीरवदिति मन्यामहे ।

अतो न वेदमूलत्वं पञ्चरात्रस्य युज्यते ।

प्रामाण्यं प्रतिपद्येत येन मन्वादिशास्त्रवत् ॥

अत्र कश्चिदाह कामं कक्ष्यान्तरितप्रामाण्येषु मन्वादिस्मरणेषु  
कारणतया वेदाः परिकल्प्यन्तां, पञ्चरात्रस्मरणस्य तु किं वेदेन  
तन्मूलतया ऽवलम्बितेन वेदानामपि यदनुभवनिवन्धनं प्रामाण्यं  
तदनुभव एव हि पञ्चरात्रस्मरणस्य निदानं, न खलु तुल्यमूलयो-  
रष्टकाचमनस्मरणयोर्मिथोमूलमूलिभावः ।

परस्परमपेक्षेते तुल्यकक्ष्ये न हि स्मृतौ ।

पञ्चरात्रश्रुतौ तद्वन्नापेक्षेते परस्परम् ॥

वेदमूलत्वहानेन पञ्चरात्रेऽवसीदति ।

कुतस्तन्मूलताहानादागमो नावसीदति ॥

आह किमेवं वेदा अपि पुरुषानुभवाधीनप्रामाण्याः पौरुषेया  
एव कस्संशयः, वाक्यत्वं हि पराधीनरचनत्वस्वभावमुपलभ्यमानं  
कथमपरथाऽवतिष्ठेत वेदानाम्नो ग्रन्थस्यायं महिमा यत्केनचिद्  
असन्देहोऽपि वाक्यत्वेनावतिष्ठत इति चेत्, हन्त तर्हि पर्वतवर्त्तिनो  
धूमस्यायं महिमा यज्ज्वलनमन्तरेणानुच्छिन्नसन्तानो गगनतलम-  
धिरोहतीति किमिति न स्यात् ।



ननु कथमतिक्रान्तमानान्तरावतारे धर्मे ग्रन्थः सन्दृश्यते,  
मैवं यतस्सहजसंवेदनसाक्षात्कृतधर्माधर्म एव भगवान् जगदनुकम्पया  
वेदनामानं ग्रन्थमारचयतीति ।

किमस्ति धर्माधर्मगोचरमपि प्रत्यक्षं, बाह्यं कथमन्यथा  
तनुभुवनादिकार्यमुपजनयति, स हि तत्र कर्ता भवति यो यस्योपादान-  
मुपकरणञ्च साक्षात्कर्तुं प्रभवति धर्माधर्मौ च जगदुपकरणमिति  
मीमांसकानामपि सम्मतमेव । अतस्तत्साक्षात्कारी कोऽप्याश्रय-  
णीयः स च वेदानादौ निरभिधीतेति । यस्तु ब्रूते गिरिभुवनादयो  
भावा न कार्या इति प्रतिब्रूयादेनम् ।

विवादगोचरा भावाः कार्या विश्वम्भरादयः ।

विचित्रसन्निवेशत्वान्नरेन्द्रभवनादिवत् ।

तथा सावयवत्वेन विनाशोऽप्यवसीयते ॥

विनश्यन्ति च ये भावास्ते तत्साधनवेदिना ।

विनाश्यन्ते यथा तज्ज्ञैरस्माभिः करकादयः ॥

ये पुनरपरिदृष्टबुद्धिमदधिष्ठानतरूपतनादिशकलिता भावाः  
तेऽपि विमत्याक्रान्ता इति नानैकान्तिकत्वमावहन्ति । किंच ।

महत्तया सनाथेन स्पन्दमानत्वहेतुना ।

उत्पत्तिभङ्गौ भावानामनुमातुमिहोचितौ ॥

तदेवमुदीरितन्यायप्रसिद्धे विश्वम्भरादिकार्यत्वे सिध्यत्येव  
भगवतस्तदुपकरणधर्माधर्मसाक्षात्कारित्वम् । तथा हि ।

विवादाध्यासिता भावा येऽपी भूभूधरादयः ।

ते यथोक्तावबोधेन कर्त्रा केनापि निर्मिताः ॥

उत्पत्तिनाशभागित्वाद्यदुत्पत्तिविनाशवद् ।

दृष्टन्तत्तादृशा कर्त्ता निर्मितन्तद्यथा गृहम् ॥

न च वाच्यं कर्मणामेव स्वानुष्ठातृ पुरुषसमीहितानि संपा-  
दयतामन्तरा नान्तरीयकं तनुभुवनादिकार्यनिर्माणमिति यतश्चेतना-  
नधिष्ठितानि तानि न कार्याणि जनयितुमुत्सहन्ते अचेतनत्वाद्  
वासीवत्, न हि चेतनेन तद्गणाऽनधिष्ठिता वासी स्वयमेव यूपादी-  
न्यापादयितुमलम् ।

न चापूर्वाण्यधिष्ठाय वयं निर्मातुमीश्वराः ।

न हि कर्मोदयात् पूर्वं साक्षात्कर्तुं क्षमामहे ॥

उक्तं हि उपादानोपकरणसाक्षात्कारिण एव तत्र तत्र  
कर्तृत्वमिति ।

न च कर्मजन्यापूर्वसाक्षात्कारक्षमः क्षेत्रज्ञः कश्चित् प्रज्ञायते  
प्रतिज्ञायते वा, अतः क्षेत्रज्ञतदुपभोगतत्साधनधर्माधर्मादिनिखिल-  
लोकावलोकनचतुरः कोऽपि निरतिशयशक्तिवैचित्र्यः पुरुषोभ्युप-  
गन्तव्यः तस्य चाप्रतिघज्ञानत्वादयस्सहजाः ।

यथाऽऽहुः ।

ज्ञानमप्रतिघं तस्य वैराग्यञ्च जगत्पतेः ।

ऐश्वर्यञ्चैव धर्मश्च सहसिद्धं चतुष्टयम् ॥

इति, इममेवार्थं मन्त्रार्थवादेतिहासपुराणवादा उपोद्वलयन्ति  
द्यावापृथिवी जनयन् देव एकः । प्रजापतिर्वेदानसृजत । इत्येवमादयः ।

स चाय\*मादिकाले भगवान् प्रलीननिखिलकरणाकलेव-  
रादिभोगोपकरणचेतनेन† रायमाणजीवजालावलोकनजनितमहानुग्रहः  
सकलमपि जगदुपजनय्य तदभिलषितसमस्तसांसारिकसम्पत्प्राप्त्युपा-  
यप्रकाशनबहुलां त्रयीमेकतो निर्माय पुनरपि विविधदुरितपरम्पराकी-

\*प्रलयकाले ।

† यथा हि जडास्तथैव चेतना अपि करणकलेवरविकला भोगभाजोनाभूवन्निति  
ते चेतनेतरायमाणा इत्युच्यन्ते ।

र्णभवार्षावनिमग्नानुद्दिशावलोकयन् परमकरुणतया तत्प्रमानसः  
परमनिश्रेयससाधनस्वाराधानावबोधसाधनीभूताः पञ्चरात्रसंहिताः  
सनत्कुमार-नारदादिभ्योऽभ्यवोचदिति त्रयीसमानस्वतन्त्रानुभवमू-  
लानि तन्त्राणि कथमिव यादृशतादृशमन्वादिस्मरणगोष्ठीमधि-  
तिष्ठन्ति ।

स्यादेवं यदि वेदानां निर्माताऽपि प्रमाणतः ।

कुतश्चिदुपलभ्येत न चासावुपलभ्यते ॥

न च वाक्यत्वलिङ्गेन वेदकारोऽनुमीयते ।

अभिप्रेतविशेषाणां विपर्यासप्रसङ्गतः ।

वाक्यं हि यत् पराधीनरचनं संप्रदृश्यते ॥

शरीरिणैव तत्सर्वमुच्यमानं विलोक्यते ।

पुण्यपापनिमित्तञ्च शरीरं सर्वदेहिनाम् ॥

एवं पुण्येतराधीनसुखदुःखस्य देहिनः ।

अनीश्वरस्य निर्माणं वाक्यत्वमनुमापयेत् ॥

अपि चैवं प्रमाणत्वं वेदानामपि दुर्लभम् ।

न हि मानान्तरापूर्वं धर्मे तस्यास्ति संभवः ॥

ननु कथं मानान्तरापूर्वं धर्मः, उक्तं हि साक्षात्करोति धर्मा-  
धर्मौ कथमन्यथा तदुपकरणं जगज्जनयति इति,

सत्यमुक्तं दुरुक्तं तद् विश्वस्य जगतो न हि ।

विद्यते कोऽपि निर्माता येनैवमपि कल्प्यते ॥

विचित्रसन्निवेशत्वयुक्त्या यदपि साधितम् ।

तत्रोच्यते त्रिधा भावा लौकिकैः परिलोकिताः ॥

प्रत्यक्षदृष्टकर्तारः केचिदेते घटादयः ।

अविद्यमाननिर्माणास्तथाऽन्ये गगनादयः ॥

सन्दिह्यमाननिर्माणाः केचिद् विश्वम्भरादयः ।



तत्र प्रथमसन्दर्शितराशिद्वयेऽनवकाश एवेश्वरव्यापारः ।  
अद्यवदेव विश्वम्भरादयः क्रमप्राप्तागन्तुकोपचयापचययोर्न  
युगपदुदयविलयभागिनः ईदृशोत्पत्तिभङ्गौ मीमांसकानामपि  
सम्मतवेवेति सिद्धसाधनत्वम् ।

बुद्धिमत्कर्तृता याऽपि प्रयासेन समर्थिता ।  
साध्यते साऽपि सिद्धैव बुद्धिमन्तो हि चेतनाः ॥  
यागादिभिः स्वभोगाय तत्तदुत्पादयन्ति नः ॥  
युक्तञ्चोभयसिद्धानां तत्राधिष्ठानकल्पनम् ।  
वयञ्च यागदानादि साक्षात्कर्तुं क्षमा यतः ॥  
कर्मणाः शक्तिरूपं यदपूर्वादिपदास्पदम् ।  
माभूत् प्रत्यक्षता तस्य किन्तेनाध्यक्षितेन नः ॥

न खलु कुलालादयः कुम्भादिकार्यमारिप्समानाः तदुपादानो-  
पकरणाभूतमृद्गडचक्रादिकार्योत्पादनशक्तिं साक्षात्कृत्य तत्तदार-  
भन्ते ।

यदि परं शक्तिमविदुषामभिलषितसाधनाय तदुपादानादिव्य-  
वहारोऽनुपपन्नः इह तु नित्यागमजन्मना प्रत्ययेन संप्रत्याकलित-  
यागादितत्तदुत्पादनपाटवाः पुरुषास्तैरेव विश्वम्भरादिभावा-  
नाविर्भावयन्ति,

तथा च ।

प्रत्यक्षप्रकृतिकरणाः कर्मकरणप्रवीणो ।  
नैवान्यः क्षम इति च नास्त्यत्र नियमः ॥  
अपश्यन्नेवायं प्रकृतिकरणे स्वात्ममनसि ।  
ननु ज्ञाने कर्त्ता भवति पुरुषस्तत्कथमिव ॥  
विनाशीदं विश्वं जगदवयवित्वादिति च यत् ।  
बलीयः प्रत्यक्षप्रतिहतमुखत्वेन तदसत् ॥

स एवायम्वेदविस्मयकरविम्बञ्च तदिदम् ।

धरित्री सैवेति स्फुटमिह यतोधीरुदयते ॥

शक्नोति हि प्रत्यभिज्ञैव समस्तकालसम्बन्धमेषामवगमयितुं,  
सन्ति हि पूर्वापरकालयोरपि तादृशाः पुरुषाः प्रादुःषन्ति  
येषामीदृशप्रत्ययाः, प्रयोगश्च भवति ।

महीशैलपतङ्गादिप्रत्यभिज्ञानवन्नरः ।

अतीतकालः कालत्वादिदानीन्तनकालवत् ॥

एवमनागतेऽपि प्रयोगो दर्शयितव्यः ।

न चेदृशप्रयोगेण धटादेरपि नित्यता ।

प्रसज्यते यतस्तत्र प्रत्यक्षौ भङ्गसम्भवौ ॥

विरोधे सति येनात्मा हेतुना नैव लभ्यते ।

न लभ्यते विरोधेऽपि तेनात्मेत्यस्त्यसम्भवः ॥

महत्त्वे सति स्पन्दमानत्वयुक्त्या

जगज्जन्मभङ्गश्च यः प्रत्यपादि ।

स च प्रत्यभिज्ञाबलध्वस्तहेतुर्न

हृद्यत्वमद्य प्रपद्येत युक्त्या ॥

अपि च धर्मिविशेषविरुद्धश्चायं हेतुः कार्यत्वादिति कार्यत्वं  
हि स्वभावदृष्टविग्रहवत्त्वानाम्प्रकामत्वानीश्वरत्वासार्वज्यादिव्याप्ति-  
विन्युपयुक्ततरानेकविशेषानुषक्तं कथमिव तत्प्रत्यनीकभूताशरीर-  
नित्यतृप्तसर्त्रज्ञत्वाद्यभिमतविशेषान् साध्यधर्मिण्यवगमयति, स्व-  
शरीरप्रेरणामपि शरीरसम्बन्धासमवायिकारणकप्रयत्नवतो नान्यस्येति  
न कथंचिदशरीरिणः कर्तृत्वसंभवः ॥

अथैतद्दोषहानाय देहवानित्युपेयते ।

स देहो जन्मवान् मा वा जन्मवत्त्वेऽनवस्थितिः ॥

नित्यत्वेऽवयवित्वञ्च स्यादनैकान्तिकन्तव ।

यदप्येतेऽवोचन् अधिकरणसिद्धान्तबलतो-  
विशेषास्सिध्यन्तीत्ययमपि च पन्था न घटते ।  
स हि न्यायो जीवेदपि यदि च मानान्तरकृतो  
विरोधोऽस्यादृष्टः पुनरपि विरोधः स्फुटतरः ॥

ननु च अवधृताविनाभावनियममपि यदि न विश्वम्भरादि-  
बुद्धिमन्निमित्ततामवगमयति प्रत्यस्तिमितस्तर्ह्यनुमेयव्यवहारः, अथाव-  
गमयति, अवगमयत्येवासावखिलत्रैलोक्यनिर्माणप्रवीणान्तमपि  
कर्त्तारं, न ब्रूमो नावगमयतीति किन्तु यावन्तो विशेषाः व्याप्ति-  
ग्रहणसमयसंविदिताः तानप्यविशेषेणोपस्थापयतीति ।

न च तावताऽतिप्रसङ्गः प्रमाणान्तरगोचरे हि लिङ्गिनि  
लिङ्गबलादापततोविपरीतविशेषाँस्तत्प्रमाणमेव प्रतिरुणाद्धि अत्र  
पुनरतिपतितमानान्तरकर्मभावे भगवति सिषाधयिषिते यावन्तोऽन्वय-  
व्यतिरेकावधारिताविनाभावभाजो धर्मास्तानप्यविशेषेणोपस्थापय-  
तीति, तथा च प्राङ्गणनिकटवर्तिदूर्वाङ्कुरादिष्वनवसितपुरुषव्यापार-  
जन्मस्वनैकान्तः, तत्राप्यतीन्द्रियपुरुषाधिष्ठानकल्पना कल्पनामात्रमेव ।

क वा देशे तिष्ठन्ननवर\*तत्तुतिः किमिति वा ।

कदा वा निश्शेषञ्जनयति तदेतद्विमृशतु ॥

कचित्तिष्ठन्निष्ठं किमपि फलमुद्दिश्य करणैः ।

कदाचिद्यत्किञ्चिज्जनयति कुलालादिरखिलः ॥

कृतार्थत्वात्क्रीडा न च भवति हेतुर्यदि खलु ।

स्वभावस्वातन्त्र्यं प्रकटितमहो सम्प्रति विभोः ॥

अभिप्रेतं किञ्चिद्यदयमसमीक्ष्यैव कुरुते ।

जगज्जन्मस्थेमप्रविलयमहायासमवशः ॥

\* तिष्ठन्ननवरतवृत्त इति ।



अनुकम्पाप्रयुक्तेन सृज्यमानाश्च जन्तवः ।

मुखिनः किन्न सृज्यन्ते तत्कर्मापेक्षया यदि ॥

ततः स्वतन्त्रताहानिः किञ्च तैरेव हेतुभिः ।

उपपन्नेऽपि वैचित्र्ये किन्तत्कल्पनयाऽनया ॥

अतो नास्ति तादृशः पुरुषः यस्समस्तजगन्निर्माणक्षमः  
साक्षात्कृतधर्माधर्मो वेदानारचयति ।

अपि च यदि वेदाः केनचिदसृज्यन्त ततस्तेनामी विरचिता  
इति तत्कर्ता स्मर्येत ।

न च जीर्णकूपादाविवास्मरणं युक्तं, युज्यते हि तत्र  
प्रयोजनाभावात् कर्तुरस्मरणं, वेदे त्वनेकद्रव्यत्यागात्मकबहुतरा-  
याससाध्यानि कर्माणि प्रत्ययिततरनिर्मातृस्मरणमन्तरेण के वा  
श्रद्धधीरन्, तथा हि नित्या वेदाः अस्मर्यमाणस्मरणार्हकर्तृकत्वाद्  
ये यथोक्तसाध्या न भवन्ति ते यथोक्तसाधना अपि न भवन्ति  
यथा भारतादयः, अमी तु यथोक्तसाधना इति यथोक्तसाध्या एव,  
तस्मादपौरुषेया वेदा इति ।

स्वसिद्धान्ताभिनिवेशव्यामुग्धबुद्धिभिरभिहितमिदम् । यदनु-  
भवनिबन्धनं वेदप्रामाण्यं तदनुभवनिबन्धनं पञ्चरात्रप्रामाण्यमिति ।

ननु च किमिदमपौरुषेयत्वं वेदानां, यदि नित्यवर्णारब्धत्वं  
समानमिदं पञ्चरात्रतन्त्राणाम् ।

अथ पदानां नित्यता, सापि समानैव, न चानुपूर्वी नित्यता,  
न हि नित्यानामानुपूर्वी स्वभाव उपपद्यते, उच्चारणानुपूर्व्यादानु-  
पूर्वी वर्णानामिति चेत् सा तर्हि तदनित्यत्वादेव अनित्येति कः  
खलु विशेषः पञ्चरात्रश्रुत्योः ।

अयमेव विशेषो यदेकत्र स्वतन्त्र एव पुरुषस्तां तामानुपूर्वी  
रचयति इतरत्र परतन्त्रो नियमेन पूर्वाध्येतृसिद्धामेव विवक्षति,

क्रमावान्तरजातिश्च प्रत्यभिज्ञाबलप्रतिष्ठिता नापलापमर्हतीत्यलं  
प्रविस्तरेण ।

सिद्धमिदं न विलक्षणपुरुषानुभवनबन्धनप्रामाण्यवर्णनं  
साधीय इति ।

यतो न साक्षात्कृतपुण्यपापः पुमान् प्रमाणाप्रतिपन्नसत्त्वः ।

अतो जगन्मोहयितुं प्रणीतं नरेण केनापि हि तन्त्रमेतत् ॥

ननु च केवलतर्कबलादयं यदि सिषाधयिषापदमीश्वरः ।

भवतु नाम तथा सति दूषणं श्रुतिशिरःप्रमितो हि महेश्वरः ॥

यदा तु सकलभुवननिर्माणक्षमसर्वज्ञसर्वेश्वरपरमपुरुषप्रतिपाद-  
कानि निन्यागमवचनान्येव बहुलमुपलभ्यन्ते कथं तदा तदनुभव-  
मूलस्मरणप्रामाण्यानङ्गीकरणम् ।

न च परिनिष्ठतवस्तुगोचरतया तानि प्रमाणाभ्यादाप्रतिपतन्ति  
तादृशमपि प्रमाणान्तरसम्भेदातिदूरगोचराणां पौरुषेयवचसां  
स्वरसमासादितप्रामाण्यवारणायोगात् ।

न च सिद्धे वस्तुनि साधकबाधकयोरन्यतरोपनिपातसम्भव-  
प्रसक्तेर्भावितानुवादविपर्ययपर्यालोचनया तद्गोचरवचसः प्रामाण्य-  
प्रच्युतिः कार्यनिष्ठस्यापि तत्प्रसङ्गात्, कार्यमपि हि मानान्तरवेद्यमेव  
लौकिकं समिदाहरणादि, तच्च मानान्तरेणापि वेद्यमोदनपाक-  
वदित्यभ्युपगमात् ।

अथ विलक्षणाग्निहोत्रादिविषयकार्यस्यासम्भावितमानान्तरतया  
तत्प्रतिपादयद्वचः प्रमाणां, हन्त तर्हि निरतिशयावबोधैश्वर्यमहा-  
नन्दसन्दोहवपुषि भगवति न मानान्तरगन्धसम्बन्ध इति सर्वं  
समानमन्यत्राभिनिवेशात् ।

अपि च प्रवृत्तप्रमाणान्तरमपि स्वगोचरं तद्गोचरतया नाव-  
भासयतीति परमपि प्रमाणमेव कुतस्तदुपनिपातसम्भावनयाऽनु-  
वादत्वं, कथं वा प्रत्यस्तमितसमस्तपुरुषाशयदोषसंस्पर्शान्त्यागमश्रुवः  
प्रत्ययस्य पूर्वोपमर्दकतयोन्नीयमानस्य सम्भाव्यमानविविधविप्लवैः  
प्रमाणान्तरैरपवादापादनमिति यत्किञ्चिदेतत् ।

इत्थञ्च श्रुतिशतसमधिगतविविधबोधैश्वर्यादिवैभवे भगवति  
सामान्यदर्शनावसितासार्वक्ष्यविग्रहवत्तादयो दोषा नावकाशमश्नुवते  
हुतश्रुजीव शैत्यादयः ।

ततश्च ।

श्रुतिमूर्ध्नि प्रसिद्धेन सर्वज्ञेनैव निर्मितम् ।  
तन्त्रं मिथ्येति वक्तुं नः कथं जिह्वा प्रवर्तते ॥  
अहो मन्दस्य मीमांसाश्रमहानिर्विजृम्भते ।  
मीमांसामांसलञ्चेतः कथमित्थं प्रमाद्यति ॥  
कार्ये मानान्तरापूर्वे समस्तं वैदिकं वचः ।  
प्रमाणमिति हि प्राज्ञाः मन्यन्ते मान्यबुद्धयः ॥  
पदानां तत्परत्वेन व्युत्पत्तेरवधारणात् ।  
न खल्वन्यपरे शब्दे व्युत्पत्तेरस्ति सम्भवः ॥

तथा हि वृद्धयोर्व्यवहरतोरेकतरवृद्धप्रयुक्तशब्दश्रवणसमनन्तर-  
जनितान्यतरवृद्धसमवेतचेष्टां दृष्ट्वा अन्यथाऽनुपपत्त्युन्नीयमाना शब्द-  
शक्तिस्तदुपपादककार्यपर्यवसायिन्येवावसीयते, प्रतीता हि स्वकार्य-  
सन्ताने कार्यसंविदेव तत्तद्विशिष्टचेष्टाहेतुतया तदयमिहापि तादृशीं  
प्रवृत्तिं पश्यन्नेवमाकलयति । नूनमितस्सकाशादस्य कार्यसंविदा-  
विरासीत् यद्यमेतदनन्तरं प्रवर्तते इति, एवं च समस्तव्यवहारानु-  
गतप्रवृत्तिनिमित्तकार्यप्रतिपादनपरतया व्युत्पन्ने शब्दे यत्पदावा-



पोद्धारानुयायिनोऽर्थभागास्ते प्रथमावगतप्रधानभूतकार्यानुगुणतया  
तैस्तैरभिधीयन्ते इत्यध्यवस्यति, तत्र च लिङादयोऽव्यभिचरित-  
कार्यसंविदः कार्यशरीरमेव साक्षात्समर्पयन्ति तिङादयस्तु तदपेक्षि-  
ताधिकाराद्यनुबन्धप्रतिपादनमुखेन तत्समन्वयमनुभवन्तीति ।

न च पुत्रजननादिस्वरूपावेदनपर्यवसायिनः पदनिचयस्या-  
विरलपुलकोदयवदनविकासादिभिरभिमतसुतजन्मादिप्रतिपादनशक्ति-  
निश्चयः अजातातिवृत्तप्रत्युत्पन्नविविधहर्षहेतूपनिपातेयममुयेति निर्वृत्त्य  
प्रतिपत्तुमशक्यत्वात् ।

एतेन व्युत्पन्नेतरपदसमभिव्याहृतवर्तमाननिर्देशेऽपि कार्यैदम्पर्य-  
विरहितपदशक्तिनिश्चयप्रतिविधिरनुसंधातव्यः ।

पदान्तराणि यादृङ्ङि व्युत्पद्यन्ते च तादृशम् ।

इदञ्च पदमित्येव तत्र व्युत्पद्यते नरः ॥

तानि कार्यान्वितस्वार्थबोधकानीति साधितम् ।

अथ तद्बुद्धिहेतुत्वात् प्रामाण्यं भूतगोचरम् ॥

इष्यते तदनेकान्तं पदेष्विति न शोभते ।

अथ तत्परता हेतुस्ततश्च स्यादसिद्धता ॥

न ह्यकार्यरूपे वस्तुनि कचिदपि शाब्दी बुद्धिः प्रयवस्यति ।

याः पुनर्लौकिकशब्दश्रवणसमनन्तरभाविन्योऽन्वयावगतयस्ता  
आनुमानिक्योऽभिहिताः न शाब्द इत्युपपद्यत एव तासामतत्पर्य-  
वसानम् ।

यदि तत्परताग्राहः शब्दानां नैव विद्यते ।

अग्निहोत्रञ्जुहोतीति विधिः कस्मादुपेयते ॥

अथ तत्र प्रमाणात्वे संवृत्तेऽपि च तावता ।

पुरुषार्थत्वलाभाय विधिरभ्युपगम्यते ॥

तदसन्न प्रमाणानां प्रयोजनवशानुगा ।

प्रवृत्तिः किन्तु तन्मूलः प्रयोजनपरिग्रहः ॥

न खलु कनकमभिलषतः शिलावलोकनमनभिमतमिति  
कनकावलोकनताऽऽश्रयितुमुचिता ।

तात्पर्यमेव शब्दानां यावत्कार्यं न कल्पितम् ।

न तावद्वर्तमानादि निर्देशे विधिकल्पनम् ॥

एवञ्चोपनिषदामपि तत्रतत्राभ्यायमानज्ञानोपासनादिविशेष-  
तयाऽर्थो व्याकरणीयः, तदयमर्थः सर्वज्ञमानन्दमात्मानं जानीयात्  
इति ।

न च तावता स्वरूपमपि सिध्यतीत्यध्यवसेयम् असत्येव  
रूपे तादृशि तथा विधानोपपत्तेः । यथैतदपितथैव पितरञ्जानीया-  
दिति तथा चानुद्गीय ओङ्कार उद्गीथविधानमिति ।

यानि पुनरात्मसत्यत्वनित्यत्ववादीनि वाक्यानि तान्यविशेषित-  
कालकर्मविधानान्निष्यमाणां मुष्मिकफलभोगोचितचेतनकर्तृप्रतिपादन-  
पराणि अतो न किञ्चिदपि वचो भूतेऽर्थे प्रमाणम् ।

अतः \*सर्वार्थवादानामपि परिनिष्ठितरुद्रोदनादिप्रतिपादन-  
परतावारणोपपादनेन विदूरतरवर्त्तिविधिपदान्वयस्तावक्तयाऽपि  
प्रदर्शितः, तस्मादपर्यालोचितपूर्वापरपदतात्पर्याणामापातायातश्रद्धा-  
विरचितविग्रहोऽयमुद्ग्राहितः पुरुष इत्यलमतिविस्तरेण ।

सिद्धमिदं न श्रुतितोऽप्यभिमतपुरुषातिशयः सिध्यतीति ।

अपि च भवतु भूतमपि वस्तु शास्त्रस्य विषयः, अथ च  
कथमिव चोदनाजनितधियमवधीर्य धर्माधर्मौ विजानाति कश्चिदि-

त्यभ्युपेयते सर्वज्ञता हि प्रसिद्धैरेव प्रमाणैः यथायथमर्थानवगच्छ-  
तोऽपि संगच्छते, न हि तदस्ति वचनं यदस्य प्रसिद्धबुद्धयुत्पादन-  
हेतुहानमुखेन सार्वज्ञ्यं ज्ञापयति ।

यद्यपि किञ्चिदभविष्यत् तथाऽपि परस्परान्वयाऽनुचितपदार्थ-  
तयाऽर्थवादतयैव समर्थनीयं प्रमाणान्तरावगतयोग्यतादिपुरस्सरी  
पदेभ्यो वाक्यार्थबुद्धिरूपजायमाना प्रथमतरनिपतितापेक्षितप्रमाणा-  
न्तरविरोधे कथमिव जनिमनुभवतीति सम्भावयामः ।

प्रत्यक्षादिप्रतिक्षिप्तगोचरं वचनं यदि ।

प्रमाणं को नु तादात्म्यं विहन्त्यादित्यूपयोः ॥

अपि चास्ति नरः कश्चित् तादृशातिशयाश्रयः ।

सिषाधयिषितग्रन्थप्रामाण्यस्य किमागतम् ॥

ननु च तादृशपुरुषेण विरचितमिदमिति पञ्चरात्रगोत्रानु-  
सारिणः स्मरन्ति । पाशुपता वा किन्न स्मरन्ति, तेऽपि स्वदर्शना-  
दर्शकमखिलजगदध्यक्षमाचक्षते तथाऽन्येऽपि ।

न च सर्वेऽपि सर्वज्ञा विरुद्धार्थोपदेशानुपपत्तेः ।

य एव च वादिनामेकस्य वादिनः सर्वज्ञसिद्धौ हेतुर्भवति स  
सर्वेषां साधारणः तदिह बहुषु परस्परविरुद्धमर्थमहमहमिकयोप-  
दिशत्सु कतमं सर्वज्ञमध्यवसामः ।

यथाऽऽह ।

सर्वज्ञेषु च भूयस्सु विरुद्धार्थोपदेशेषु ।

तुल्यहेतुषु सर्वेषु को नामैकोनिरूप्यताम् ॥

इति, ।

स्वतन्त्राधिगमाधीनं सर्वज्ञपरिकल्पनम् ।

परस्परप्रतीघातात्सर्वाप्रामाण्यमावहेत् ॥



ननु, श्रुतिस्मृतिप्रसिद्धेन वासुदेवेन भाषितम् ।  
 कथं तन्त्रान्तरैरेतत् तुल्यकक्षायां निवेद्यते ॥  
 तथा हि पौरुषे सूक्ते श्रूयते तस्य वैभवम् ।  
 पद्भ्यां भूमिर्दिशश्श्रोत्रादित्यादीदन्तथा परम् ॥  
 सूर्याचन्द्रमसौ धाता यथापूर्वमकल्पयत् इति, ।  
 तथा स ब्रह्मा स शिव इति, तद्विष्णोः परमम्पदम् ।  
 न तस्य कश्चित् पतिरस्ति लोके  
 न चेशिता तस्य च नैव लिङ्गम् ।  
 इतीरयन्ति श्रुतयोऽस्य भूतिं  
 जगज्जनिस्थेमपिधाचिन्हाम् ॥  
 विष्णोस्सकाशादुद्धूतं जगत्त्रैव च स्थितम् ।  
 स्थितिसंयमकर्ताऽसावित्याह स्म पराशरः ॥  
 इत्थं तमेव सर्वेशं मनुरप्याह तद्यथा ।  
 नारायणः परोऽव्यक्तादण्डमव्यक्तसम्भवम् । इति,  
 इत्थं नानाश्रुतिमुनिवचस्सन्ततस्तूयमान-  
 ज्ञानैश्वर्यः परमपुरुषः पञ्चरात्रं व्यधत् ।  
 तच्चेदेतच्छ्रुतिपथपरिभ्रष्टतन्त्रैः समानं  
 पातृत्वेन प्रसजति तदा सोमपस्ते सुरापैः ॥  
 नैतज्ज्यायः किमङ्ग श्रुतिषु भगवतो न प्रसिद्धा विशुद्ध-  
 ज्ञानैश्वर्यादिधर्मास्त्रिपुरविजयिनस्तेन यत्किञ्चिदेतत् ।  
 यद्वा देवस्स एव त्रिभुवनभवनत्राणविध्वंसहेतुः ।  
 वेदान्तैकप्रमाणः कथयति स कथं वेदगोष्ठीबहिःष्ठम् ॥  
 तथा हि भगवतः पशुपतेरपि सार्वज्यसर्वैश्वर्यावेदिकाः श्रुतयो  
 बहुलमुपलभ्यन्ते यस्सर्वज्ञस्स सर्ववित् । तमीश्वराणां परमं  
 महेश्वरम् इत्याद्याः ।

सर्वज्ञेश्वरशब्दौ च नर्ते देवात्पिनाकिनः ।

उत्पत्तिशक्त्या वर्तते सत्यप्यन्यत्र तदुक्तिः ॥

किञ्च सर्वज्ञशब्देन सर्वज्ञे प्रतिपादितैः ।

पौनरुक्त्यं प्रसज्येत सर्वविद्वद्ग्रहणस्य वः ॥

अतः सर्वज्ञशब्दोऽयं महादेवैकगोचरः ।

तथा च स्कन्दलिङ्गादिपुराणानि पिनाकिनः ॥

उपस्तीणानि सार्वज्ञ्यसर्वैश्वर्योपपादने ।

ततश्च तत्प्रणीतत्वात् प्रामाण्यमनया दिशा ॥

प्राप्तं पाशुपतं तन्त्रं तत्रान्योन्यविरोधतः ।

सर्वतन्त्रप्रमाणत्वविपर्यासः प्रसज्यते ॥

अपि च भवतु भगवान् वासुदेव एवौपनिषदः पुरुषः, अथ  
च स कथमिव श्रुतिपरिपन्थितन्त्रमेतत्प्रणयेतेत्युत्प्रेक्ष्येत य एवमाह  
श्रुतिस्मृती ममैवाज्ञे इति ततश्च ।

वासुदेवाभिधानेन केनचिद् विप्रलिप्सुना ।

प्रणीतं प्रस्तुतं तन्त्रमिति निश्चिनुमो वयम् ॥

अस्तु वा समस्तजगदध्यक्षो वासुदेव एवास्य तन्त्रस्य  
प्रणेता तथाऽपि ।

मायामोहनविग्रहेण हरिणा देवद्रुहां संहतिम् ।

हन्तुं मोहयता ऽहितान्यभिहितान्याहुर्हि तच्छब्दना ॥

एवं किन्तु नयन्नयन्निजमहामायागुहागन्धरम् ।

व्याजहो किमिदं न वेति विशये जाते कथं निर्णयः ॥

प्रच्युत भ्रमयन्नेव व्याजहारेति गम्यते ।

वैदिकैरगृहीतत्वात् तथाऽर्हतमतं यथा ॥

वैदिकापरिग्रहश्च प्रागेव प्रपञ्चित इति, तस्मान्न स्वतन्त्रानु-  
भवमूलतया प्रमाणम् ।

नापि मन्वादिसमरणावदित्यनुपपन्नं पञ्चरात्रस्मरणम् ।

यदि मन्वादिवद्देवः शुश्रूषापरितोषितात् ।

आचार्याल्लब्धवेदार्थस्तन्त्रमेतदचीकृपत् ॥

स्वातन्त्र्यकल्पनाऽमुष्य व्यर्था मिथ्या तथा सति ।

अनधीतोऽपि वेदोऽस्य प्रतिभातीत्यलौकिकम् ॥

अत्र वार्त्तिककारेण ये दोषास्समुदीरिताः ।

ते च सर्वेऽनुसंधेयाः पुरुषातिशयादयः ॥

किञ्च ।

शैवं पाशुपतञ्चैव बौद्धमप्यार्हतं तथा ।

कापालं पञ्चरात्रञ्चेत्येवं प्राणशुद्धता स्मृतेः ॥

वैदिकं तान्त्रिकं चेति विभागकरणादपि ।

गम्यते पञ्चरात्रस्य वेदबाह्यत्वनिश्चयः ॥

शैवं पाशुपतं सौम्यं लागुडञ्च चतुर्विधम् ।

तन्त्रभेदः समुद्दिष्टः सङ्करं न समाचरेत् ॥ इति, ।

तथा ।

भाक्तं भागवतञ्चैव सात्वतं च त्रिधा मतम् ।

इत्येवं तन्त्रभेदोक्तिः पञ्चरात्रेऽपि दृश्यते ॥

किञ्च ।

श्रुतिस्मृतिप्रतिक्षिप्तजीवजन्मादिगोचरम् ।

न्यायहीनं वचस्तथ्यमिति हास्यमिदम्भट्ट ॥

तथा च श्रुतिः अविनाशी वा अरेऽप्यमात्मा अनुच्छिन्तिधर्मा  
मात्रासंसर्गस्तस्य भवति इति तथा जीवापेतं वाव किलेदम्भ्रियते  
न जीवो भ्रियते इति ।

स्यादेतत् उच्छेदाभावमात्रप्रतिपादकमेतद्वचनं न जन्माभाव-  
मवगमयतीति ।



न, अनुच्छेदाभिधानेन जन्माभावोऽवसीयते ।

न ह्यस्ति संभवो भावो जातो नैव क्षरेदिति ॥

ननु च, सदेव सौम्येदमिति सदेकत्वावधारणात् । प्राक्-  
सृष्टिकालाज्जीवानामभावोऽध्यवसीयते ।

यदि जीवाः पृथग्भूताः प्राक् सृष्टेः स्युः परात्मवत् ।

कथमेतत्सदेवेति तदेकत्वावधारणम् ।

अत्रोच्यते सदेवेति यदेकत्वावधारणम् ।

तत्सिमृक्षितवाय्वम्बुवियत्प्रभृतिगोचरम् ॥

पर्युदासिष्यताज्जेन वचसा चेतनो यदि ।

गगनादेरिवास्यापि जननं निरदेक्ष्यत ॥

न च निर्दिश्यते तेन न जीवो जनिमृच्छति ।

तत्तेजोऽसृजतेत्यादौ जीवसर्गो हि नः श्रुतः ॥

ननु च यतो वा इमानि भूतानि इत्यत्र जीवानामेव जनन-  
जीवनप्रायणाभिसंवेशनानि प्रतीयन्ते ।

तथा हि भूतशब्दोऽयं जीवानामभिधायकः ।

भ्रामयन् सर्वभूतानीत्येवमादिषु दर्शनात् ॥

जीवन्तीति हि शब्दोऽयं जीवेष्वेवावकल्पते ।

तेन जायन्त इत्येतज् ज्ञायते जीवगोचरम् ॥

तदिदमनुपपन्नं भूतशब्दो विहायः—

पवनहुतभुगम्भोमेदिनीषु प्रसिद्धः ।

पदमिदमितरस्मिंल्लक्षणावृत्ति तेषां

बहुविधपरिणामो गीयते जीवनञ्च ॥

प्रथममधिगता ये स्वादयो भूतशब्दा-

त्तदनुगुणतयाऽर्थं वक्ति जीवन्ति शब्दः ।

यदि च भवति जीवे भूतशब्दस्तदानी-

मपि वदति तदीयञ्जन्म देहानुबन्धि ॥  
 अतो जीवपरत्वेऽपि भूतशब्दस्य युज्यते ।  
 जायन्त इति शब्दोऽयं गौर्जातो गच्छतीति वत् ॥  
 तथाजोह्येक इत्याद्याः श्रुतयोऽन्याश्च सन्ति नः ।  
 जीवानुत्पत्तिवादिन्यस्तथा भगवतोवचः ॥

प्रकृतिं पुरुषञ्चैव विद्वद्यनादी उभावपि । अजो नित्य-  
 शशाश्वतोऽयं पुराणः । न जायते म्रियते वा कदाचित् । इत्यादि ।  
 न्यायश्च ।

विवादाध्यासितो जीवो न जातु जनिमृच्छति ।  
 द्रव्यत्वे सत्यमूर्त्तत्वाच्चिद्रूपत्वात्परात्मवत् ॥  
 पश्यन्तः पौरुषेयत्वे दूषणान्युक्तया दिशा ।  
 अनन्यगतयः केचित् तन्त्रं नित्यमतिष्ठिपन् ॥

तदेतत् स्वहृदयनिहितविशदतरकर्त्रस्मरणप्रतिहतमभिधीयत  
 इत्युपेक्षणीयम् ।

किञ्च ।

इत्थं पाशुपतादीनां न्यायः किं दण्डवारितः ।  
 तथाऽस्त्विति यदि ब्रूयाद् व्याघातस्स्यात् परस्परम् ॥  
 सर्वलोकप्रसिद्धा च वासुदेवप्रणीतता ।  
 न हातुं शक्यते यद्वद्वेदस्यापौरुषेयता ॥

अथो कश्चिद् ब्रूयादनुदयविपर्यासविशयैस्त्रिरूपे प्रामाण्ये  
 कतरदिह जोघुष्यत इति । स वक्तव्यः किन्तु त्वदभिलषितं  
 लागुडमते तदेवेति ज्ञात्वा नियमितमदश्शाम्यतु भवान् ।

तदेवमुदीरितन्यायश्रुतिस्मृतीतिहासपुराणन्यायविरुद्धाभिधानेन,  
 समस्तशिष्टजनपरिग्रहविरहेण च, स्वर्गापवर्गावसानोपदेशव्याजेन  
 केनापि जगद्रञ्चयितुं विरचितानि पञ्चरात्रतन्त्राणीति मन्यामहे ।

ईदृशापस्मृतिविषयमेव तद्वचः ।

या वेदबाह्याः स्मृतयो याश्च काश्च कुदृष्टयः ।

सर्वास्ता निष्फलाः प्रेत्य तमोनिष्ठा हि ताः स्मृताः ॥

इति ।

ईदृशदुर्भागानुगाभिन् एव तेऽपि एषां वाङ्मात्रेणापि अर्चनं  
निषिध्यते, उक्तञ्च ।

एत एव च ते येषां वाङ्मात्रेणापि नार्चनम् ।

पाषण्डिनो विकर्मस्थान् वैडालव्रतिकाञ्छटान् ॥

हैतुकान् वकवृत्तींश्च वाङ्मात्रेणापि नार्चयेत् ।

इति ।

इत्युपन्यस्तया नीत्या पञ्चरात्रमशेषतः ।

अप्रमाणमिति प्राप्तमेवं प्राप्तेऽभिधीयते ॥

विवादाध्यासितं तन्त्रं प्रमाणमिति गृह्यताम् ।

निर्दोषज्ञानजन्मत्वाज् ज्योतिष्टोमादिवाक्यवत् ॥

न तावदनुमानेऽस्मिन् न्यायशास्त्रपरीक्षिताः ।

दोषा मृगयितुं शक्यास्तत्र पक्षः परीक्ष्यताम् ॥

पक्षो नाम प्रतिज्ञाऽर्थः स च सिद्धेन केनचित् ।

स्वयं सिद्धो विशिष्टस्सन् यः साधयितुमीप्सितः ॥

तत्र न तावदप्रसिद्धविशेषणः पक्षः, प्रामाण्यनाम्नः पदार्थस्य  
उभयवासिद्धत्वात् प्रत्यक्षादौ, नाप्यप्रसिद्धविशेष्यः पञ्चरात्र-  
शास्त्रस्य सर्वलोकप्रसिद्धत्वात्, नापि सिद्धसाधनः, प्रस्तुतशास्त्र-  
प्रामाण्यस्य प्रतिवादिनोऽसिद्धत्वात्, न च प्रत्यक्षविरुद्धः  
अप्रामाण्यस्यातीन्द्रियत्वात्, नाप्यनुमानविरुद्धः, अनुपलम्भनात् ।

ननूपलभ्यत एवानुमानम्-पञ्चरात्रशास्त्रमप्रमाणम् वेदबाह्य-  
त्वात् बौद्धागमवत् ।



अत्र ब्रूमः कतरदिहाप्रामाण्यं सिषाधयिषितं यदि ज्ञानानु-  
त्पत्तिलक्षणं ततः प्रत्यक्षविरोधः, प्रत्यक्षं हि विदितपदतदर्थसङ्गतेः  
श्रोतुः पञ्चरात्रशास्त्रवाक्यश्रवणसमनन्तरमुपजायमानं तदर्थविषयं  
ज्ञानम् ।

नापि संशयलक्षणं तत एव विरोधात् न खलु “पञ्चमध्ये  
चतुर्बाहुं पूजयेत्पुरुषोत्तमम्” इतीदं वचनं पूजयेन्न वेति संशयितं  
प्रत्ययमुत्पादयति, नापि विपर्ययलक्षणं योग्यानुपलम्भाभावात्,  
अनागतविपर्ययोत्प्रेक्षायाः प्रत्यक्षविरोधात् अशेषव्यवहारोच्छेद-  
हेतुत्वाच्च, प्रपञ्चयिष्यते चैतदुपरिष्ठात् ।

आगमविरुद्धञ्च ।

पञ्चरात्रागमे स्वार्थस्तथैवेत्यवबोधनात् ।

अथ तस्याप्रामाण्यत्वे तद्विरोधो न दूषणम् ॥

हन्त एवं सति तदप्रामाण्येऽनुमानप्रामाण्यम् अनुमानप्रामाण्ये  
तदप्रामाण्यमित्यन्योन्याश्रयणम् ।

अपि च किमिदं वेदबाह्यत्वं यदि वेदान्यत्वं ततः प्रत्यक्षादि-  
भिरनैकान्तः । अथ शब्दत्वे सतीति हेतुर्विशेष्यते ततो निग्रहस्थानं,  
यथाऽऽहुः निर्विशेषहेतुप्रयोगे पुनर्विशेषणोपादानं निग्रहः, इति,  
अनैकान्तिकश्च मन्वादिवाक्यैः ।

अथैतद्दोषहानाय वेदबाह्यत्वशब्दतः ।

आवेदमूलतां मन्द मन्यसे किन्तु तार्किक ? ॥

तेनायमर्थः शब्दत्वे सत्यवेदमूलत्वादिति, ततो वेदैरनै-  
कान्त्यम्, अथवा अवेदत्वे सति शब्दत्वे सति अवेदमूलत्वादिति  
हेतुः, तथापि ।

सन्ति नद्यास्तटे वृक्षा इत्याद्याप्तोपदेशनैः ।

अवेदमूलैर्दुर्वारमनैकान्त्यं प्रसज्यते ॥

अथ अवेदत्वे सति शब्दत्वे सति कार्यविषयत्वे सति अवेदमूलत्वं हेतुः, अत्रापि अजीर्णं मन्दमश्वीयादित्यादौ व्यभिचारिता ।

अथोक्तविशेषणविशिष्टत्वे धर्माधर्मविषयत्वेऽपि सत्यवेदमूलत्वादिति हेतुः, ततो भागासिद्धो हेतुः, न हि पञ्चरात्रशास्त्रं कृत्स्नं धर्माधर्मविषयम् । ब्रह्मविषयाणामेव वचसां बाहुल्यात् ।

अथ प्रमाणान्तरायोग्यार्थत्वे सतीति विशेषः तत्रापि सैवासिद्धिः, भगवत्प्रत्यक्षस्य धर्माधर्मादिसमस्तवस्तुगोचरस्य श्रुतिशतप्रसिद्धत्वात् तच्चैतदनन्तरमेव वक्ष्यामः, तदलमनेनाशिक्षिताक्षपादमतानामप्रतिष्ठितप्रतिभाविजृम्भितेन ।

संभाव्यमानान्यप्यनुमानान्तराणि परस्तादुपन्यस्य निरस्यन्ते अतो नानुमानविरुद्धः पक्षः ।

नाप्यागमविरुद्धः पञ्चरात्रशास्त्रप्रामाण्यप्रतिपादकस्य इदम्महोपनिषदम् इत्याद्यागमशतस्य प्रदर्शयिष्यमाणत्वात् ।

स्ववचन-स्वाभ्युपगम-सर्वलोकप्रसिद्धिविरोधाश्शब्दविरोधप्रकारास्त्वनाशङ्कनीया एव, तथा हि न तावत् स्ववचनविरोधः, न हि त्रेधा उक्तिमात्रविरोधः, धर्मोक्तिविरोधः, धर्म्युक्तिविरोधश्चेति, तत्र न तावदुक्तिमात्रविरुद्धोऽयं पक्षः, न हि पञ्चरात्रशास्त्रं प्रमाणमिति प्रतिज्ञावचनं स्वार्थं व्याहन्ति यथा यावज्जीवमहं मौनी इति, नापि धर्मोक्तिविरोधः, न हि प्रामाण्यं पञ्चरात्रोद्देशेन विधीयमानं पक्षं प्रतिक्षिपति सर्ववाक्यानामिव मिथ्यात्ववचनम्, नापि धर्म्युक्तिविरोधः, सत्यपि धर्मिणि धर्मान्वयस्याऽविरुद्धत्वात्, न हि जननीत्वमिव वञ्छ्यात्वेन पञ्चरात्रशास्त्रत्वं प्रामाण्येन विरुद्धम्,

न हि विवादाध्यासितस्य प्रामाण्यप्रतिज्ञाने तत्र श्रुत्युक्तधर्मविशेष-  
विरोधः ।

विहितहिंसानामिवाधर्मत्वप्रतिज्ञाने विवादाध्यासस्योपलक्षत्वात्,  
अतो वा नागमविरोधः, तदेवं प्रतिपन्नः पक्षः ।

नापि हेतोरनैकान्तिकत्वादयो दोषाः । तथा हि न तावदनै-  
कान्तिकः, स हि द्वेधा साधारणासाधारणभेदात् यथा पृथिवी-  
नित्यत्वसाधने प्रमेयत्वं साधारणः, असाधारणस्तत्रैव गन्धवत्त्वं,  
तत्र न तावन्निर्दोषज्ञानकारणत्वं प्रमाणाप्रमाणसाधारणं येन  
साधारणानैकान्तिकं स्यात्, न हि निर्दोषज्ञानकारणत्वमप्रमाण-  
भूतविप्रलम्भकवचनादिषु विपक्षेषु दृष्टचरम् ।

नाप्यसाधारणः ज्योतिष्टोमादिवाक्यदृष्टान्ताभिधानेनैव सप-  
क्षान्वयस्य प्रदर्शितत्वात् ।

नापि विरुद्धः, विपरीतव्याप्त्यभावात्, न हि निर्दोषज्ञान-  
कारणत्वमप्रामाण्येन व्याप्तम् ।

न च कालात्ययापदिष्टः, प्रत्यक्षविरोधाभावात् आगमानु-  
गुण्याच्च ।

न चासिद्धत्वम्, असिद्धिर्हि आश्रयतः स्वरूपतो वा न  
तावदाश्रयासिद्धिः, पञ्चरात्रशास्त्रस्याश्रयत्वात्, नापि स्वरूपासिद्धिः,  
सोऽपि त्रेधा अज्ञान-सन्देह-विपर्ययभेदात्, न तावदज्ञानासिद्धिः,  
तत्प्रतिपादकशब्दोच्चारणात्, नापि संदिग्धासिद्धिः, निर्दोषत्वस्य  
वादिनः स्वयं सिद्धत्वात्, प्रतिवादिनोऽपि दोषानुपलम्भादेवाना-  
याससिद्धत्वात्, विपर्ययासिद्धिस्तु दूरोत्सारितैव ।

ननु कथं पौरुषेयत्वसामान्यादापतन्ती दोषसंभावना अपनीयते



पञ्चरात्रमन्त्राणां कथं वाक्यत्वसामान्यादापतन्ती वेदेषु सा वार्यते,  
अपौरुषेयत्वादिति चेत्तदिहापि सर्वज्ञावाप्तकामपरमपुरुषप्रणीततये-  
त्यवगम्य शाम्यतु भवान् ।

एतदुक्तं भवति ।

नैव शब्दे स्वतो दोषाः प्रामाण्यपरिपन्थिनः ।

सन्ति किन्तु स्वतस्तस्य प्रमाणत्वमिति स्थितिः ॥

वक्तुराशयदोषेण केषुचित्तदपोद्यते ।

अद्भुत्यग्रेऽस्ति मातङ्गयूथमित्येवमादिषु ॥

प्रस्तुतग्रन्थसंदर्भे वक्तुराशयगामिनीम् ।

दोषशङ्कां त्रयीमूर्द्ध्वनिरेवापमार्ष्टि नः ॥

वदन्ति खलु वेदान्ताः सर्वज्ञं जगतः पतिम् ।

महाकारुणिकं तस्मिन् विप्रलम्भादयः कथम् ॥

ननु च ।

सिद्धे वस्तुनि शब्दानां प्रामाण्यं नेत्यवादिषम् ।

तत्परेषु प्रयोगेषु व्युत्पत्त्यग्रहणादिति ॥

तदसत्सिद्धमप्यर्थमाचक्षाणाः प्रयोगतः ।

लौकिकाः प्रतिपद्यन्ते शक्तिं कार्यपरादिव ॥

तद्यथा पुत्रस्ते जात इति वचनश्रवणानन्तरजनितविशिष्टवदन-  
विकासावसानसमनन्तरं हृष्टोऽयमिति प्रतिपद्य हर्षोऽयं प्रियार्थाव-  
गमनिबन्धन इति स्वात्मन्याकलयन् मध्यमदृढस्यापि तन्निबन्धनमेव  
हर्षमनुमिमानस्तद्भावभावितया शब्दस्यैव प्रियार्थाऽवबोधकतामव्य-  
वस्यति ।

तत्राप्यतीतानागतादिभेदभिन्नेषु हर्षहेतुषूपप्लवमानेषु कस्य  
वक्ताऽयमिति विचिकित्सोदये सति ।

तदनन्तरसंजातजातकर्मावबोधतः ।

तद्धेतुभूतः कोऽपीति निश्चिन्वन्नात्मनः पुरा ॥

कर्तव्यं जातकमेति प्रतीतेः किन्तु कारणम् ।

प्रतीतं प्रियमित्येवं विमृशन्नवगच्छति ॥

पुत्रजन्मैव नैवान्यदिति व्युत्पित्सुरर्भकः ।

तत्र च ।

आवापोद्धारभेदेन पदानां शक्तिनिश्चयः ।

उपपद्यत इत्येवं सिद्धासिद्धार्थवाचिता ॥

ननु न तद्भावभावितामात्रेण कार्यकारणभावः, अति-  
प्रसङ्गात् ।

न च जातकर्मकर्तव्यताऽवगतिर्नियमेन प्रियार्थावगमपुरस्सरी,  
दृश्यते हि कुटुम्बभरणायासविद्यमानमनसोऽपीतिपूर्विकापि तत्क-  
र्तव्यतावगतिः, कार्यावगतिः किं शब्दकारणिका दृष्टा येन  
गामानयेत्यादौ गवानयनादिकर्तव्यतावगतिः शब्दकारणिकाऽ  
भ्युपेयते ।

अथ आकस्मिकत्वानुपपत्तेः सन्निहितशब्द एव तदवगमहेतु-  
रिति चेत् समानोऽयं विधिरितरत्रापि ।

यापि प्रवृत्तिहेत्वर्थप्रतिपादकता क्वचित् ।

लिङादिप्रत्ययावापहैतुकी साऽवसीयते ॥

यश्च कार्यपरतामेवाखिलपदानामातिष्ठते, तेनाप्यावापोद्धार-  
विनिर्द्धारितासंस्पृशरीराणामेव गवाश्वादीनां तत्पदार्थता समर्थनीया,  
समर्थ्यमानापि कार्यान्वयिन्येव समर्थ्यत इति चेत् अलं व्यसनेन  
अन्यान्विताभिधानेनापि व्यवहारोपपत्तेः ।

अवश्याश्रयणीयेयमन्वितार्थाभिधायिता ।

कार्यान्विताभिधायित्वमन्यथा दुर्वचं यतः ॥

अव्याप्तञ्चैतत् कार्यान्वितमेव सर्वत्र पदाभिधेयमिति लिङा-  
दिषु व्यभिचारात्, लिङादयो हि परिनिष्ठिताधिकाराद्यनुबन्ध-  
संबन्धिनमेव स्वार्थमभिदधति ।

अथ तेष्वन्विताभिधानमितरत्र कार्यान्विताभिधानमिति चेत्  
तदर्द्धजरतीयं, ततो वरं सर्वत्रान्विताभिधानमेवाश्रीयताम् ।

तस्मादाकाङ्क्षितासन्नयोग्यार्थान्तरसङ्गतेः ।

स्वार्थे पदानां व्युत्पत्तिरास्थेया सर्ववादिभिः ॥

यद्यपि प्रवृत्त्यनुपपत्तिसमधिगमनीयैव शब्दशक्तिस्तथाऽपि ।

तदस्थोपायतामात्रं शब्दशक्तिविनिश्चये ।

कार्यस्याश्रयितुं युक्तं प्रयोक्त्राकाशदेशवत् ॥

अनन्यलभ्यशब्दार्थ इति न्यायविदस्स्थिताः ।

तस्मान्नोपायभूतस्य कार्यस्यास्ति समन्वयः ॥

व्युत्पन्नव्यवहारेषु पयःप्रतरणादिवत् ।

यथैव हि ब्रह्मजातोयादिवज्रविशेषावधारणोपयोगिनोऽपि  
पयःप्रतरणादेरवधृतरत्नसत्त्वस्य न व्यवहारदशायामुपयोगः, एवं  
व्युत्पत्तिग्रहणसमयसमुपयुक्तस्यापि कार्यस्य न व्युत्पन्नदशायामु-  
पयोगः ॥

यदि च कार्यान्वितमेवार्थं शब्दाः प्रतिपादयन्ति कथं तेभ्यः  
परिनिष्ठितनदीतारफलादिसंसर्गावगमः, नायं मुख्यो लक्षणिक  
इति चेत् क वा शब्दानां मुख्यप्रयोगः ।

मानान्तरापूर्वे कार्य इति चेन्न तत्राव्युत्पन्नत्वेन प्रयोगानुपपत्तेः ।

न हि मानान्तरापूर्वे व्युत्पत्तिरूपपद्यते ।

न चाव्युत्पन्नशब्देभ्यः प्रत्ययोऽतिप्रसङ्गतः ॥

योऽपि मन्यते लोके क्रियाकार्ये व्युत्पन्नशब्दः फलपदसम-  
भिव्याहारबलप्रतिलब्धतत्साधनभावभङ्गुरयागादिधात्वर्थोच्चीर्णापूर्व-



कार्याभिधानशक्तिर्वेदे मोदते, लोके तु सं\*मुग्धेनापि व्यवहारोप-  
पत्तेर्न शब्दार्थतत्त्वावधारणमाद्रियते इति ।

तस्यापीदं मनोरथमात्रं, न हि क्रियाकार्ये व्युत्पन्नस्थायिकार्यं  
प्रतिपादयति अतिप्रसङ्गात् ।

यदि वृद्धव्यवहारे समधिगतपदसामर्थ्येऽनुरुध्यमानेऽन्वयाव-  
गतिर्नोपपद्यते, मोपपादि न तु तदनुपपत्त्या क्लृप्तशक्तिपरित्यागेन  
शब्दशक्त्यन्तरं भजते कामं लक्षणाऽऽश्रीयताम् ।

न हि विरुद्धार्थपदसमभिव्याहारे पदानामभिधानमेवान्यथा  
नीयते, सर्वशब्दार्थेष्वनाश्वासप्रसङ्गात् ।

किञ्च मानान्तरापूर्वकार्यबोधनशक्तता ।

न कर्मफलसम्बन्धसिद्धयै तावदुपेयते ॥

नैयोगिकस्स सम्बन्धो न पुनर्वैनियोगिकः ।

धात्वर्थोत्तीर्णकार्यात्मा न कर्मफलसङ्गमात् ॥

ऋते सिध्यति संबन्धस्स च तस्मादृते न हि ।

ततश्च दुरुत्तरमितरेतराश्रयणम् ।

साध्यस्वर्गविशिष्टस्य पुरुषस्य प्रवर्तकः ।

न स्यादिति तदिष्टार्थसाधनं न भवेद्विधिः ॥

भङ्गुरो न च धात्वर्थः करणत्वेन कल्पते ।

इति तद्विन्नकार्यार्थबोधकत्वं यदुच्यते ॥

तदसन्न हि साध्येन स्वर्गेणाद्यं विशेष्यते ।

स्वर्गं कामयमानो हि पुरुषोऽत्र नियुज्यते ॥

न हि स्वर्गोऽधिकारिविशेषणं साध्यत्वात् ।

सिद्धमेव हि सर्वस्य नियोज्यस्य विशेषणम् ।

जीवनादि तथैवेह कामनैव विशेषणम् ॥

अपि च नियोज्यविशेषणतामनुभवतः स्वर्गादेः कीदृशं साध्यत्वम् ।

यदि साधनसंबन्धयोग्यत्वं नैव तावता ।  
स्वर्गेण सिध्यता भाव्यं यावद्योगमजन्मतः ॥  
सिद्धिपर्यन्तता तस्य नियोगैकप्रमाणा ।  
नियोगस्तत्प्रमाणश्चेत्यन्योन्याश्रयणं ध्रुवम् ॥  
यदि स्वर्गस्य साध्यत्वं न नियोगस्य साध्यता ।  
साध्यद्वयञ्च नैकस्मिन् वाक्ये सम्बन्धमर्हति ॥

स्वतन्त्रं हि साध्यद्वयमेकवाक्यतां निरुणाद्धि नानुगुणम्,  
अनुगुणाञ्चैतत्साध्यद्वयं नियोगसिद्धिनान्तरीयकत्वात् स्वर्गसिद्धेः,  
यदाह नियोगसिद्धौ सर्वं तदनुगुणम् इति केन नेष्यते नियोग-  
सिध्यर्था फलसिद्धिरिति च, तस्मादविरोध इति चेत्तन्न ।

स्वर्गसिद्धिं विना किन्तु नियोगस्य न सिध्यति ।  
नाधिकारो न विषयो न चान्यद्विध्यपेक्षितम् ॥  
न हि नित्याधिकारेषु नियोगस्तामपेक्षते ।  
न चान्यदिच्छतोऽन्यत्र नियुक्तिर्नोपपद्यते ॥  
नियोगस्यैव माहात्म्यं नित्येष्विव नियुज्यते ।

नियोगो हि प्रधानतयाऽधिगम्यमानस्वर्गमभिलषन्तमप्यात्म-  
न्याकर्षति यथा अनिच्छन्तमपि नित्ये कर्मणि निष्फले प्रवर्तयति ॥

किञ्च ।

स्वर्गं कामयमानो हि निमिषत्युन्मिषत्यपि ।  
न च ते स्वर्गसिद्धयर्था यागः किन्नैवमिष्यते ॥  
तत्साधनतया नैकं गृह्यन्त इति चेन्मतम् ।  
यागादयः किं तद्बुद्धिग्राह्या विधिवहिष्कृताः ॥

तत्र च ।

साध्यसाधनसंबन्धप्रतिपादनतत्पराः ।

यावन्न विधयस्तावन्नैकफल्यं सर्वकर्मणाम् ॥

तस्माल्लिङादिभ्यः प्रथममिष्टसाधनताज्वगमः, ततोरागतः प्रवृत्तिरित्येव युक्तं, तदपूर्वकार्याभिधान एव मुख्या शक्तिः इतरत्र लाक्षणिकीत्यनुपपन्नम्, अत एव यथायथं लौकिकशब्देभ्यस्तत्सिद्धार्थगोचरा बुद्ध्यो जायन्ते ।

ननु न ताः शब्दमहिमश्रुवः आनुमानिक्यो हि ताः, तथा हि व्युत्पत्तिसमयसंविदितार्थप्रतिपादनसामर्थ्यान्यपि पदानि कचिद् व्यभिचारदर्शनजनितसंशयप्रतिबद्धानि न श्रुतमात्राण्यर्थं निश्चाययन्ति न चानिश्चितोऽर्थो ज्ञातो भवति अनिश्चयात्मनो ज्ञानस्याभावात् ॥

तत्राज्ञातेऽपि वाक्यार्थे श्रोतैवं विचिकित्सते ।

ब्रवीत्यन्योन्यसंबन्धयोग्यार्थानि पदान्ययम् ॥

न चाविज्ञातसंबन्धान् शब्दानाम्नाः प्रयुञ्जते ।

तेनेदृशान्वयज्ञानमस्यास्तीत्यवगच्छति ॥

एवमन्वयज्ञाने अनुमिते तदुपदर्शितोऽर्थो न शब्दमाकाङ्क्षति अतो लौकिकस्य वचसो वक्त्रनुभवपरतन्त्रतया तत्रैव पर्यवसानमिति ।

तदसत्, न हि स्वभावतोऽर्थमवगमयन् शब्दः कचिद् कत्राशयदोषवशीकाराद्विषय इत्यन्यत्रापि तत्संभावनया स्वारसिकीमर्थावबोधकतामुज्झितुमर्हति, न हि मन्त्रप्रतिहत\*दशायां हुतवहो न दहतीत्यन्यत्रापि तादृशदशाशङ्कया न दहति, नापि शुक्तिरजतधियमर्थव्यभिचारिणोमिन्द्रियं दोषवशादुपलब्धमिति घटादिकमपि

\* अत्र मन्त्रप्रतिहतिदशायामिति युक्तः पाठोऽथवा हतशब्दे भावे कप्रत्यय इत्यनुसंधेयम् ।



नावगमयति, अतो विदितपदपदार्थसङ्गतेः श्रोतुस्सहसैव शब्दोऽर्थ-  
मवबोधयति मूलज्ञानं न प्रतीक्षते ।

मूलज्ञानपरिज्ञानादवगर्थेऽपि चोदिते ।

कथमेवमयं वेदेत्यनुमानं प्रवर्तते ॥

किमज्ञासीदयं वक्ता किञ्चिदित्यनुमित्ससे ।

विशिष्टार्थान्वयज्ञानमनुमातुमथेच्छसि ॥

न तावदयमज्ञासीद् वक्ता किञ्चिद्वितीयता ।

व्याहारव्यवहारौ वा स्यातां वाक्यार्थगोचरौ ॥

विशिष्टार्थान्वयगोचरचेतोऽनुमानन्तु प्रथमतरप्रवृत्ततद्विषयशे-  
षुषीमन्तरेणानुपपन्नमिति प्रागेव शब्दार्थोऽवगन्तव्यः, न ह्यना-  
सादितविषयविशेषसंसर्गाः संविदः परस्परतो व्यतिभिद्यन्ते ।

न च तथाऽनुमिताभिरर्थविशेषः सिध्यति यादृशान्वयप्रति-  
पादनयोग्या पदरचना सा तदन्वयज्ञानमापादयतीति चेत्, अव-  
गतस्तर्हि प्रागेवार्थानामन्वयः, न हि बुद्धावनारोपित एवान्वयः  
प्रयोगं व्यवच्छिन्नति,

तस्मादस्ति नदीतीरे फलमित्येवमादिषु ।

या सिद्धविषया बुद्धिः सा शाब्दी नानुमानिकी ॥

ततश्च अपूर्वकार्यगोचर एव शब्दः प्रमाणमिति ।

स्वसिन्धान्तचिराभ्यासव्या\*मुग्धबलबुद्धिभिः ॥

उक्तमुक्तेन मार्गेण युक्ताऽन्यत्रापि शक्तता ॥

ततश्च यान्येतानि विलक्षणपुरुषप्रतिपादकानि वेदान्तवचांसि  
स एष सर्वाधिपतिः सर्वस्येशानः सर्वमिदं प्रशास्ति तस्याध्यक्षमिदं  
सर्वम् इत्यादीनि तान्यपि तत्र प्रमाणं तद्विषयासंदिग्धाविपर्यय-  
ज्ञानहेतुत्वात् ।

न च परिनिष्ठितवस्तुनि साधकबाधकयोरन्यतरोपनिपातसं-  
भावनाभावितानुवादविपर्ययपर्यालोचनया तद्गोचरवचसां प्रामाण्य-  
प्रच्युतिः, कार्यगोचराणामपि तत्प्रसङ्गात्, कार्यमपि मानान्तरवेद्य-  
मेव समिदाहरणादि, तच्च मानान्तरेणापि वेद्यमोदनपाकवदित्य-  
भ्युपगमात् ।

अथ विलक्षणाग्निहोत्रादिविषयकार्यस्यासंभावितमानान्तरतया  
तत्प्रतिपादयद्ब्रूचः प्रमाणां, हन्त तर्हि निरतिशयावबोधैश्वर्यमहानन्द-  
संदोहवपुषि भगवति न मानान्तरसंबन्धगन्ध इति सर्वं समान-  
मन्यत्राभिनिवेशात् ।

अपि च ।

प्रमाणान्तरदृष्टार्थविषयिण्यपि शेमुषी ।

प्रमाणमेव तत्पूर्वं न चेत्स्वार्थं विगाहते ॥

तस्य संभावनामात्रादप्रामाण्यमलौकिकम् ।

तस्मात्परिनिष्ठितानुष्ठेयादिभेदशून्यमसन्दिग्धाविपर्यस्तविज्ञानं  
प्रमाणमेष्टव्यम्, अत इदमपास्तम् ।

प्रसिद्धैः करणैरेव सार्वज्ञ्यं नान्यथेति यत् । यतः श्रुतिरेव  
तत्र परिपन्थिनी पश्यत्यचक्षुस्स शृणोत्यकर्णः यश्चक्षुषा न पश्यति  
यश्चक्षुषि पश्यति । न तस्य कार्यं करणं च विद्यते । स्वाभा-  
विकी ज्ञानबलक्रिया च इत्यादिका ।

न चासां गुणवादत्वं प्रमाणाभावात् ।

अलब्धमुख्यवृत्तीनां गुणवादसमाश्रयः ।

लभ्यते चेह मुख्योऽर्थ इति तत्कल्पना मृषा ॥

नन्विहापि मुख्यार्थभङ्गकारणमस्ति प्रमाणान्तरविरोधः ।

कुतः प्रमाणान्तरात्, न तावत्प्रत्यक्षात्, न हि प्रत्यक्षमुदी-  
रितपुरुषाभावभावभासकमुदीयमानं दृष्टं, योग्यानुपलम्भादभावनिश्चय

इति चेन्न प्रमाणगोष्ठीज्येष्ठेन शास्त्रेणैवोपलम्भनात्, नाप्यनुमानात्  
तद्धि शीघ्रजन्मागमिकप्रत्ययप्रक्षिप्तप्रतिबन्धं कथमिव मन्थरप्रवृत्ति  
प्रादुर्भवति ।

किञ्चैवं सति यागादेः स्वर्गापूर्वादिसङ्गतिः ।

क्रियात्वेन विरुध्येत शास्त्रं चेत्तन्न बाधते ॥

यूपादित्यादितादात्म्यं प्रत्यक्षेणैव बाधितम् ।

विस्पष्टदृष्टभेदत्वात् काष्ठसावित्रविम्बयोः ॥

अपि च तत्र सन्निहितयूपाञ्जनविध्येकवाक्यतया अर्थवादत्वा-  
द्युक्तं गुणवादत्वाश्रयणं, न चेह तथा विध्यन्तरमस्ति यच्छेषतया  
अर्थवादः स्यात् ।

अथ विध्यन्वयाभावे पुरुषार्थत्वहानतः ।

अध्याहृत्य विधिं तत्र शेषत्वं परिकल्प्यते ॥

यदाहुः ।

यावत् खलु प्रमातृणां प्रवर्तननिवर्तने ।

शब्दा न कुर्वते तावन्न निराकाङ्क्षबोधनम् ॥ इति, तन्न

ऋतेऽपि विधिसंबन्धाद् दृष्टैव हि पुमर्थता ।

पुत्रस्ते जात इत्यादौ तथेहापि भविष्यति ॥

न च तत्र विध्यध्याहारः, अन्तरेणापि विधिं पुत्रजननाव-  
गमादेव हर्षोत्पत्तेः ।

तथा का क्रिया पाक इत्यादिप्रश्नोत्तरव्यवहारेषु प्रष्टृजनजि-  
ज्ञासितक्रियाविशेषप्रतिपादनमात्रनिराकाङ्क्षशब्दो न विध्यध्याहार-  
मपेक्षते ।

इह तु ब्रह्मविज्ञानं महानन्दफलं श्रुतम् ॥

ब्रह्मविद् ब्रह्म भवति प्राप्नोति ब्रह्मवित् परम् ।



अश्नुते ब्रह्मणा सार्द्धं सर्वान् कामान् स सामगः ॥

इदमादित्रयीवाक्यैर्व्यक्ता तस्य पुमर्थता ।

तदेवमुदीरितश्रुतिशतसमधिगतावितथसहजसर्वसाक्षात्कारकारु-  
ण्यादिकल्याणगुणैकराशौ भगवति सिध्यति, सिध्यत्येव तदनुभव-  
मूलतया तन्त्रप्रामाण्यम् ।

ननु विरचितनीत्या कश्चिदाम्नायमूर्द्धप्रमितसहजसर्वज्ञानवानस्तु  
नाम । स च हरिरिति यावन्नावगम्येत सम्यक् न खलु भवति  
तावत्पञ्चरात्रं प्रमाणम् ॥

अत्यल्पमेतत् न ह्यत्र त्रयीविदो विवदन्ते यद्वासुदेवः परमात्मा  
अखिलजगत्कारणमिति ।

श्रूयते हि स वेदान्तेष्वात्मा नारायणः परः ।

सत्त्वं ज्ञानमनन्तञ्च तद्विष्णोः परमं पदम् ॥

परा प्रकृतिरध्यक्षो वासुदेवस्तथा परः ।

एकः परस्ताद्य इदं बभूव यस्मात् परं नापरमस्ति किञ्चित् ।

इत्युक्तवाच्यानुगुण्यतो वा इमानि भूतानि सदेव सौम्य ॥

इत्यादिवाक्यञ्च ततस्स विष्णुस्त्रयीशिरः सिद्धविशुद्धबोधः ।

न चान्यस्माज्जगज्जन्मस्थितिध्वंसाश्रुतौ श्रुताः ।

यतश्चैते स सर्वज्ञः परमात्मेति सम्मतम् ॥

अमुमेव परमात्मानं द्वैपायन-पराशर-नारदप्रभृतिमहर्षिवचनेभ्यः  
प्रतिपद्यामहे तथा हि ।

विष्णौ जगत्स्थितं सर्वमिति विद्धि परन्तप ।

सृजत्येष महाविष्णुर्भूतग्रामं चराचरम् ॥

एष चाक्षिपते काले काले विसृजते पुनः ।

अस्मिन् गच्छन्ति विलयमस्माच्च प्रभवन्त्युत ॥

अनादिनिधनः श्रीमान् मुनिर्नारायणः प्रभुः ।

स वै सृजति भूतानि स्थावराणि चराणि च ।  
स ब्रह्म परमं चेति तथाऽन्यत्रापि पठ्यते ॥  
केशवो भरतश्रेष्ठ ! भगवानीश्वरः परः ।  
पुरुषः सर्वमित्येतच्छ्रूयते बहुधा श्रुतौ ॥

इति,

तत्त्वं जिज्ञासमानानां हेतुभिः सर्वतो मुखैः ।  
तत्त्वमेको महायोगी हरिर्नारायणः प्रभुः ॥ इति,

तथा दानधर्मे ।

परमात्मा परः शान्तः पद्मनाभः परायणः ।  
इति वेदरहस्यन्तु किञ्च वेत्सि पुरन्दर ॥  
तत्प्रसादाद्वयं सर्वे लोकानां स्थितिहेतवः ।  
आप्ताश्चामरमुख्याश्च देवाश्च स्थानिनो मताः ॥  
यदि विष्णुरुदासीनो नास्माकं विद्यते शुभम् ।  
इति रुद्रस्य वचनं तथा भारतमात्स्ययोः ॥  
तत्र यः परमात्मा हि स नित्यो निर्गुणश्शुभः ।  
स वै नारायणो ज्ञेयः सर्वात्मा पुरुषो हि सः ॥ इति,

तथा वाराहे ।

यस्य देवस्य चरितं व्रतं समभवद्भुवि ।  
कोऽन्यस्तस्मादभ्यधिको मुक्त्वा नारायणं प्रभुम् ॥

इति,

नारायणात्परो देवो न भूतो न भविष्यति ।  
एतद्रहस्यं वेदानां पुराणानां च सत्तमाः ॥ इति ।

तथा लैङ्गे ।

स एकः पुरुषः श्रेष्ठः परमात्मा जनार्दनः ।  
यस्माद् ब्रह्मा ततो रुद्रः ततश्चैवाखिलं जगत् ॥

तथा ।

विष्णोस्सकाशादुद्भूतं जगत्त्रैव च स्थितम् ।  
स्थितिसंयमकर्त्ताऽसाविति पाराशरं वचः ॥

तथा मानवे ।

नारायणः परो ऽव्यक्तादण्डमव्यक्तसंभवम् ।  
अण्डस्यान्तस्त्वमे लोकाः सप्तद्वीपा च मेदिनी ॥

तस्मादीदृशश्रुतिस्मृतीतिहासपुराणपर्यालोचनया अखिलजग-  
त्कारणं परमात्मा वासुदेव इति निश्चीयते ।

न चैव परमात्मत्वं रुद्रादेः श्रुतिषूहितम् ।  
प्रत्युतोत्पत्तिमेवाहुस्तस्यैकायनशाखिनः ॥  
तमो वा इदमित्यादौ तथा वेदेऽपि दृश्यते ।  
यतो हि रुद्रस्सञ्जज्ञे तच्छ्रेष्ठं भुवनेष्विति ॥  
तदिदास भुवनेषु ज्येष्ठमिति ।

तथा रौद्रं पदं स्पष्टं कर्मजन्यं प्रतीयते ॥

महिमानं निजं लेभे विष्णोरभ्यर्चनादिति । अस्य देवस्येति  
ललाटादभवद्विन्दुस्तस्मादुद्भव्यजायत ।

इत्यादिकाश्च श्रुतयो रूद्रोत्पत्तिं वदन्ति वै ।

एवञ्च सति रुद्रादिमहिमावेदिका इव ॥

या वाचस्तास्तुतिपराः श्रोत्रं ब्रह्मेति गीरिव ।

एतेन रुद्रादीनां परमात्मत्वप्रतिपादकपुराणवादाः । प्रत्यक्ष-  
श्रुतिविरोधान्न मुख्यार्थाः ।

यद्वा त्याज्यतया तन्त्रसिद्धान्तप्रतिपादकाः ।

अवैदिकेषु तन्त्रेषु तन्माहात्म्यं हि कथ्यते ॥

वेदसिद्धान्तमार्गेषु विष्णुरेव परः स्मृतः ।



तद्यथा वैष्णवे ।

परमात्मा च सर्वेषामाधारः परमेश्वरः ।

विष्णुनामा स वेदेषु वेदान्तेषु च गीयते ॥

वाराहे ।

विष्णुरेव परं ब्रह्म त्रिभेदमिह पठ्यते ।

वेदसिद्धान्तमार्गेषु तन्न जानन्ति मोहिताः ॥

नारायणात्परो देवो न भूतो न भविष्यति ।

एतद्रहस्यं वेदानां पुराणानाञ्च सत्तमाः ॥ इति, ।

तथा मात्स्ये ।

सात्त्विकेषु तु कल्पेषु विष्णोर्माहात्म्यमुच्यते ।

अग्नेशिशवस्य माहात्म्यं तामसेषु प्रकीर्त्यते ॥ इति, ।

तथा लैङ्गे ।

न हि विष्णुमृते काचिद् गतिरन्या विधीयते ।

इत्येवं सततं वेदा गायन्ते नात्र संशयः ॥

इति, तथा वायवीये ।

सहस्रबाहुः परमः प्रजापतिः ।

त्रयीपथेयः पुरुषो निरुच्यते ॥

इति, तथा भविष्यति ।

वेदसिद्धान्तमार्गेषु विष्णुरेव परः स्मृतः ।

विष्णुरेव नरश्रेष्ठो महिष्ठः पुरुषोत्तमः ॥

इति, सर्वं चैतत्पुरुष\*निर्णये निपुणतरमुपपादितमिति नेह प्रपञ्च्यते ।

\* पुरुषनिर्णयनामा भगवन्महिमप्रतिपादनपुरःसरोदेवतान्तरव्यावर्तनमुखेन विष्णुपरतत्त्वत्वप्रतिपादनपरोग्रन्थः परमाचार्यप्रणीतः ।

ततश्च ।

श्रुतिमूर्ध्नि प्रसिद्धेन वासुदेवेन भाषितम् ।

तन्त्रं मिथ्येति वक्तुन्नः कथं जिह्वा प्रवर्तते ॥

न हि सहजसंवेदनसाक्षात्कृतदीक्षाराधनादिधर्मस्वर्गपुत्रादि-  
वैषयिकसुखमनेकदुःखसंभिन्नं, न चातिचिरमनुवर्तते इति तदपि  
दुःखपक्ष एव निक्षिप्य मोक्षाय गृहेभ्यः प्रव्रजद्भ्यः शाण्डिल्य-  
नारदादिपरमऋषिभ्यस्तदभिलषितनिरतिशयनिश्रेयसैकसाधनस्वाव-  
गमाराधनावबोधिनी पञ्चरात्रसंहितां निरमिमीतेति निश्चीयते ।

न च तन्त्रान्तरेष्वेष न्यायः प्रसरमर्हति ।

यतस्तत्तन्निबन्दृणां विभ्रमाद्यपि संभवि ॥

प्रत्यक्षादिप्रमाणानां न हि मूलत्वसम्भवः ।

तन्त्रान्तरेषु शास्त्रन्तु मूलं तैरेव नेष्यते ॥

अन्यच्च वेदसिद्धान्तविरुद्धार्थाभिधानतः ।

प्रत्यक्षश्रुतिमूलत्वकल्पना तेषु बाध्यते ॥

यथा माहेश्वरे तन्त्रे विरुद्धं बहु जल्पितम् ।

चतुर्विधा हि तत्सिद्धचर्यामार्गानुसारिणः ॥

यथा कापालिकाः कालामुखाः पाशुपतास्तथा ।

शैवास्तत्र च कापालं मतमे प्रचक्षते ॥

मुद्रिकाषट्कविज्ञानात् पुनस्तस्यैव धारणात् ।

अपवर्गफलप्राप्तिर्न ब्रह्मावगमादिति ॥

तथाऽऽहुः ।

मुद्रिकाषट्कतत्त्वज्ञः परमुद्राविशारदः ।

भगासनस्थमात्मानं ध्यात्वा निर्वाणमृच्छति ॥

तथा ।

कर्णिका रुचकञ्चैव कुण्डलश्च शिखामणिम् ।

भस्म यज्ञोपवीतञ्च मुद्राषट्कं प्रचक्षते ॥

कपालमथ खट्वाङ्गमुपमुद्रे प्रकीर्त्तते ।

आभिर्मुद्रितदेहस्तु न भूय इह जायते ॥

न चेदशमुद्रिकाषट्कपरिज्ञान-तद्धारण-निन्दितभगासनस्थदेह-  
ध्यानस्यापवर्गसाधनत्वं श्रुतयो मृष्यन्ति, ता ह्यैहिकामुष्मिकसकल-  
विषयाभिलाषविमुखस्य अखिलजगत्कारणवासुदेवात्मभावनैकलभ्यं  
मोक्षमाचक्षते । तमेव विदित्वा अतिमृत्युमेति नान्यः पन्था  
अयनाय विद्यते इत्याद्याः, एवं कालामुखा अपि समस्तशास्त्रप्रति-  
षिद्धकपालपात्रभोजन-शवभस्मस्नान तत्प्राशन-लगुडधारण सुरा-  
कुम्भस्थापन-तत्स्थदेवतार्चनादेरेव दृष्टादृष्टाभीष्टसिद्धिमभिदधानाः  
श्रुतिबहिष्कृता एव ।

यदपि पाशुपतशैवाभ्यां विरुद्धाविरुद्धसममुग्धं किञ्चिदभिहितं  
तदपि श्रुतिबहिष्कृतमेव ।

तत्रैषा पाशुपतप्रक्रिया ।

जीवाः पशव उच्यन्ते तेषामधिपतिश्शिवः ।

स तेषामुपकाराय पञ्चाध्यायीमचीक्लृपत् ॥

तत्र पञ्च पदार्थास्तु व्याख्याताः कारणादयः ।

कारणं कार्यं विधिर्योगो दुःखान्तः ॥ इति,

उपादानं निमित्तञ्च व्याख्यातं कारणं द्विधा ।

निमित्तकारणं रुद्रस्तत्कला कारणान्तरम् ॥

महान्तं महदादिकार्यमुदितं तद्विधिर्गीयते ।

गूढाचारमुखस्मशानभसितस्नानावसानः परः ॥

योगो धारणमुच्यते हृदि धियामोङ्कारपूर्वन्तथा ।

दुःखान्तो हि मतोऽपवर्ग इति ते पञ्चापि संकीर्तिताः ॥

आत्यन्तिकी दुःखनिवृत्तिर्दुःखान्तशब्देनोक्ता तामेव निश्शेष-



वैशेषिकात्मगुणोच्छेदलक्षणां मुक्तिं मन्यते इयमेव चेश्वरकल्पना  
शैवानामन्येषां च ।

सेयं सर्वा श्रुतिविरुद्धा कल्पना यतः ।  
जगन्निमित्तोपादानं परं ब्रह्म श्रुतौ श्रुतम् ।  
महानन्दात्मको मोक्षस्तत्रतत्रासकृच्छ्रुतः ॥  
परस्परविरोधेन व्याहतैषां प्रमाणाता ।  
त्रयीदण्डप्रतिक्षेपं किञ्चिन्नैव प्रतीक्षते ॥  
किञ्च शैवादयोर्वेदसिद्धवर्णाश्रमाद्बहिः ।  
कल्पयन्त्याश्रमादीनि ततोऽपि श्रुतिबाह्यता ॥

यदाहुः ।

दोक्षाप्रवेशमात्रेण ब्राह्मणो भवति क्षणात् ।  
कापालं व्रतमास्थाय यतिर्भवति मानवः ॥

इति, ।

न च वाच्यम् अप्रमाणाभूतमियन्तं ग्रन्थराशिं कथं प्रत्ययि-  
ततरो रुद्रः प्रणयतीति ।

न च समाननामनिर्मातृस्मरणनिबन्धनमिति युक्तम् अति-  
प्रसङ्गादिति, यतः—

नामैकत्वकृतभ्रान्तिकल्पना ऽप्युपपद्यते ।  
वेदवाधान्न चान्यत्र तावताऽतिप्रसज्यते ॥  
प्रमादोऽपि च नात्यन्तं रुद्रादिषु न सम्भवी ।

यद्वा रुद्रस्य मोहशास्त्रप्रणेतृतयाऽवगतत्वाद् व्यामोहयितुमेव  
हीदृशशास्त्रप्रणयनमुपपद्यत इति नावश्यं प्रमाद एवाश्रयितव्यः,  
तथा च वाराहे ।

त्वं हि रुद्र ! महाबाहो ! मोहशास्त्राणि कारय ।

कुहकादीन्द्रजालानि विरुद्धाचरणानि च ॥

दर्शयित्वाऽल्पमायासं फलं शीघ्रं प्रदर्शय ।

दर्शयित्वा जनं सर्वं मोहयाशु महेश्वर ! ॥

इति ।

तथा तत्रैव भगवान् रुद्रः प्रस्तुतशैवाद्यागमानां स्वयमेव वेदबाह्यत्वं वेदमार्गापभ्रष्टजनाधिकारित्वं तद्व्यामोहैकप्रयोजनतां च दर्शयति ।

ये वेदमार्गनिर्मुक्तास्तेषाम्मोहार्थमेव च ।

नयसिद्धान्तमार्गेण मया शास्त्रं प्रदर्शितम् ॥

तस्मादारभ्य कालात्तु मत्प्रणीतेषु सत्तमाः ।

शास्त्रेष्वभिरतो लोको न वेदान् बहु मन्यते ।

तथा पाशुपतादीनि प्रवर्तन्ते कलौ युगे ॥

तथा च भगवत्परिवारत्वव्यतिरेकेण स्वप्रधानपूजां पाशुपतादि-  
तन्त्रसिद्धां वेदबाह्यां दर्शयति ।

तद्वेदबाह्यं कर्मोक्तं माप्नुद्दिश्योपसेव्यते ।

तद्वै पाशुपतं नाम कनिष्ठम्मोहनं नृणाम् ॥

मां विष्णुव्यतिरेकेण पूजयन्ति नराधमाः ।

इत्यादिवाक्यजातानि न लिख्यन्तेऽतिगौरवात् ॥

व्यक्तञ्च वेदबाह्यत्वमेतच्छास्त्रानुगामिनाम् ।

यथा तत्रैव ।

शशाप ताञ्जटाभस्मकपालव्रतधारिणः ।

भविष्यथ त्रयीबाह्या वेदकर्मबहिष्कृताः ॥

कलौ तद्रूपिणस्सर्वे जटालगुडधारिणः ।

स्वच्छन्दव्रतवेषाश्च मिथ्यालिङ्गधरास्तथा ।

ब्रह्मशापाग्निनिर्दग्धा रुद्रभक्ता जटाधराः ॥ इति,

प्रसिद्धञ्चैतच्छैवागमेषु ।

रुद्राक्षं कङ्कणं हस्ते जटा चैका च मस्तके ।

कपालं भस्मना स्नानम् इत्यादि ।

तथा चैतेषामादित्यपुराणोऽपि भगवत्पात्रेण समं वेदत्यागं  
कथयति ।

अन्ये भस्मजटोपेता यथोक्ता गौतमात् पुरा ।

शापात्सन्त्याजिता वेदं देवं नारायणं तथा ॥

इति ।

किञ्चैते वासुदेवस्य मन्दा निन्दां वितन्वते ।

ते च पाषण्डिनो ज्ञेया यथा लैङ्गे समीरितम् ॥

ये तु सामान्यभावेन मन्यन्ते पुरुषोत्तमम् ।

ते वै पाषण्डिनो ज्ञेया वेदमार्गबहिष्कृताः ॥

इति, ततश्च ।

एत एव च ते एषां बाह्मात्रेणापि नार्चनम् ।

पाषण्डिनोविकर्मस्थानित्यादिस्मृतिषूदितम् ॥

या वेदबाह्या इत्येतदपि चेदृशगोचरम् ।

तस्मान्न वेदमूलत्वं नापि प्रत्यक्षमूलता ॥

तन्त्रान्तराणां युक्तोक्ति कल्प्यते कारणान्तरम् ।

ननु मूलान्तरापेक्षा यदि स्यादस्तु दूषणम् ॥

स्वतःप्रमाणं विज्ञानं भवतां ननु दर्शने ।

सत्यं तदेव विज्ञानप्रामाण्यमपनीयते ॥

बाधकारणदोषाभ्यां तावपि द्वाविह स्फुटौ ।

एवं श्रुतिविरुद्धस्य स्फुटमूलान्तरस्य यत् ॥

पञ्चरात्रेण साधर्म्यं तन्त्रत्वेनाभिधित्सितम् ।

क्रियात्वेन तु साधर्म्यं ब्रह्महत्याऽश्वमेधयोः ॥

श्रुतिप्रत्यक्षयोस्तत्र यतोमूलत्वनिश्चयः ।



ननु च श्रुतिमूलत्वे वेदादेवार्थसिद्धितः ॥

तत्प्रणेतृस्वतन्त्रत्वकल्पना नेत्यचूचुदम् ।

नैवं न कल्प्यते पुंसि स्वातन्त्र्यं श्रूयते हि तत् ॥

तस्याध्यक्षमिदं सर्वं भीषास्मादिदमादिषु ।

ननु वेदमूला एव चेदेताः पञ्चरात्रस्मृतयः किं तर्हि तदर्थ-  
स्मरणावत्तन्मूलभूतवेदाव्ययस्मरणां नानुवर्तते पाञ्चरात्रिकाणाम् ।

न चार्थस्मरणास्य प्रयोजनवत्त्वात् तस्य विफलत्वात् तदनादरणीय-  
मिति युक्तं, न हि यतः प्रामाण्यं तदेव विस्मर्तुं युक्तम् ।

अथ विस्मरणोपपत्तये प्रलीननिन्यानुमेयशाखामूलता  
आश्रीयते तदा यदेव येन प्रमाणतया परिगृहीतं स तत्प्रलीन-  
शाखामस्तके निक्षिप्य प्रमाणीकुर्यात् नित्यानुमेयप्रलीनशाखयोस्तु  
स्वरूपसिद्धिरेव दुर्लभा ।

अथ विद्यमानशाखामूला एव ताः स्मृतयः तदा तत्प्रणो-  
तृवदन्येऽपि तत एवोपलभेरन् इति ग्रन्थप्रणयनप्रयासवैयर्थ्यम् ।

अत्रोच्यते स खलु भगवान् अमोघसहजसंवेदनसाक्षाद्-  
वदखिलवेदराशिर्विप्रकीर्णविविधविध्यर्थवादमन्त्रात्मकानेकशाखाध्य-  
यनधारणादिष्वधीरधियो भक्तानवलोक्य तदनुकम्पया लघुनोपायेन  
तदर्थं संक्षिप्योपदिदेशेति न किञ्चिदनुपपन्नम् ।

यथाऽऽहुः ।

वेदान्तेषु यथासारं सङ्गृह्य भगवान् हरिः ।

भक्तानुकम्पया विद्वान् सञ्चिक्षेप यथामुखम् ॥

इति, एते च मन्वादिसमस्तस्मरणासाधारणाः पर्यनुयोगास्तन्त्र-  
टीकाकृतपरिश्रमापनायासपरिहार्या इति नेह प्रपञ्च्यते ।

ननु चेदं वेदमूलत्वं पञ्चरात्रतन्त्राणामनुपपन्नं वेदनिन्दा-  
दर्शनात्, उक्तं हि चतुर्षु वेदेषु पुरुषार्थमलभमानः शाण्डिल्य

इदं शास्त्रमधीतवान् इति, अनवगतवचनव्यक्तेरयं पर्यनुयोगः,  
न हि निन्दा निन्द्यं निन्दितुं प्रवर्तते अपि तु ।

निन्दितादितरत्प्रशंसितुं यथैतरेयकब्राह्मणे प्रातः प्रातरनृतं  
ते वदन्ति इत्यनुदितहोमनिन्दा उदितहोमप्रशंसार्थेति गम्यते  
यथा मानवे ।

ऋग्वेदो देवदैवत्यो यजुर्वेदस्तु मानुषः ।

सामवेदस्तु पित्र्यः स्यात् तस्मात्तस्याशुचिर्ध्वनिः ॥

इति सामवेदनिन्दा इतरवेदप्रशंसार्था, यथा वा भारते ।

चत्वार एकतो वेदा भारतं चैकमेकतः ।

समागतैस्तु ऋषिभिस्तुलयाऽरोपितं पुरा ॥

महत्त्वे च गुरुत्वे च प्रियमाणं यतोऽधिकम् ।

महत्त्वाच्च गुरुत्वाच्च महाभारतमुच्यते ॥

इति महाभारतप्रशंसार्थेति गृह्यते न वेदनिन्देति । एवं  
पञ्चरात्रप्रशंसेति गम्यते ।

अथानुदितहोमादेरन्यत्र स्तुतिदर्शनात् ।

अतत्परत्वं निन्दायास्तथात्रापि भविष्यति ॥

वेदप्रशंसा बहुशः पञ्चरात्रेऽपि दृश्यते ।

न हि तेभ्यः परं किञ्चिद् बाङ्मयं कमलासन ? । वेदान्तै-  
रिदमेवोक्तं तत्त्वज्ञानोपपादकैः ॥ इत्यादौ ।

अपि च चतुर्षु वेदेषु इति नायमर्थः वेदेषु पुरुषार्थो नास्तीति  
किन्तु यस्तेषु पुरुषार्थस्तमलभमान इति ।

ननु पुरुषार्थमलभमान इत्यन्वयो न वेदेषु पुरुषार्थमिति,  
प्रैवं व्यावर्त्याभावात्, न हि वेदेष्वेवायं पुरुषार्थो न लभ्यते अतो  
वेदेषु यः पुरुषार्थस्तमलभमानः तदभिलाषी पञ्चरात्रशास्त्रमधीत-  
वानिति पञ्चरात्रश्रुत्योरैकार्थ्यमेव प्रतीयते ।

यत्पुनरुक्तमुपनयनादिसंस्कृतानां भगवदाराधनार्थतया दीक्षा-  
लक्षणसंस्कारविधानादवैदिकत्वमिति तदयुक्तं न ह्युपनयनादि-  
संस्कृतानां ज्योतिष्टोमादिकर्माङ्गतया दीक्षादिसंस्कारविधायकम्  
आग्रावैष्णवम् इत्यादिवाक्यमवैदिकं भवति ।

अथ वैदिकसंस्कारात् संस्कारान्तरविधानं हेतुः, तदनुपपन्नं  
सिद्धे हि पञ्चरात्रशास्त्रस्य अवैदिकत्वे तस्य संस्कारान्तरत्वसिद्धिः  
तत्सिद्धौ च तस्यावैदिकत्वसिद्धिरित्यन्योन्याश्रयणात् ।

किञ्च समस्तवैदिकसंस्कारेभ्यः संस्कारान्तरत्वं वा हेतुः, उत  
कतिपयेभ्यः संस्कारेभ्यः, न तावदनन्तरः कल्पः उपनयनादिसं-  
स्कारस्यापि चौलादिसंस्कारात् संस्कारान्तरत्वेनावैदिकत्वप्रसङ्गात्,  
न चान्यः कल्पः, उक्तदोषानतिवृत्तेः, न ह्युपनयनं समस्तवैदिक-  
संस्कारेभ्यः संस्कारान्तरमसिद्धश्च समस्तवैदिकसंस्कारव्यतिरेकः  
पञ्चरात्रशास्त्रस्यापि वैदिकत्वादित्युक्तमेव ।

यदपि धर्मप्रमाणत्वाभिमतचतुर्दशविद्यास्थानेष्वपरिगणितत्वात्  
पाशुपतादिनन्त्रवत् त्रयीबाह्यत्वमिति तदपि द्वैपायन-वाल्मीकि-  
प्रणीतभारतरामायणादिग्रन्थैरनैकान्तिकम् ।

यत्तु भगवता बादरायणेन निरस्तत्वादिति तदसत्, कथं हि  
भगवान् द्वैपायनः सकललोकादर्शभूतपरमभागवतो भागवतं शास्त्रं  
निरस्यतीत्युत्प्रेक्ष्येत ।

य एवमाह ।

इदं शतसहस्राद्धिं भारताख्यानविस्तरात् ।

आविध्य मतिमन्थानं दध्नो घृतमिवोद्धृतम् ॥

नवनीतं यथा दध्नो द्विपदां ब्राह्मणो यथा ।

आरण्यकं च वेदेभ्य ओषधीभ्यो यथाऽमृतम् ॥

इदं महोपनिषदं चतुर्वेदसमन्वितम् ।



साङ्ख्ययोगकृतान्तेन पञ्चरात्रानुशब्दितम् ॥

इदं श्रेय इदं ब्रह्म इदं हितमनुत्तमम् ।

ऋग्यजुस्सामभिर्जुष्टमथर्वाङ्गिरसैस्तथा ॥

भविष्यति प्रमाणां वै एतदेवानुशासनम् ।

इति, भीष्मपर्वण्यपि ।

ब्राह्मणैः क्षत्रियैर्वैश्यैः शूद्रैश्च कृतलक्षणैः ।

अर्चनीयश्च सेव्यश्च पूजनीयश्च माधवः ॥

सात्वतं विधिमास्थाय गीतस्संकर्षणेन यः ।

द्वापरस्य युगस्यान्ते आदौ कलियुगस्य च ॥

इति ।

तथा शान्तिपर्वण्यपि ।

अवश्यं वैष्णवो दीक्षां प्रविशेत् सर्वयत्नतः ।

दीक्षिताय विशेषेण प्रसीदेन्नान्यथा हरिः ॥

वसन्ते दीक्षयेद्विप्रं ग्रीष्मे राजन्यमेव च ।

शरदः समये वैश्यं हेमन्ते शूद्रमेव च ॥

स्त्रियं च वर्षाकाले तु पञ्चरात्रविधानतः ॥

तथा ।

वेदैश्चतुर्भिस्स\*मितं कृतं मेरौ महागिरौ ।

एवमादिवचोभङ्गीशतैस्सादरमीरितैः ॥

वेदान्तसारसर्वस्वमात्मीयं परमं मतम् ।

पञ्चरात्रं निराकुर्यात् कथं द्वैपायनः स्वयम् ।

कथं तर्हीदं सूत्रम् उत्पत्त्यसंभवात् इति किं वाऽस्य सूत्रस्य  
हृदयम् इदमस्य सूत्रस्य, भागवतशास्त्रे जीवोत्पत्तेः प्रतिपाद्यमानत्वात्  
तस्याश्च श्रुतिन्यायविरोधेनासम्भवादसमीचीनं शास्त्रमिति, यद्येष

सूत्रार्थस्तर्हि पञ्चरात्रशास्त्रनिराकरणपरं सूत्रं, न हि पञ्चरात्रशास्त्रेषु जीवोत्पत्तिरङ्गीकृता येनैवमुच्यते ।

नन्वस्तीदं वचनं वासुदेवः परा प्रकृतिः परमात्मा ततस्सं-  
र्षणो नाम जीवो जायते सङ्कर्षणात् प्रद्युम्नसंज्ञं मनो जायते  
ततोऽनिरुद्धनामा अहङ्कारो जायते । इति,

अपि तु व्यूहरूपेण व्यक्तिर्देवस्य कीर्त्यते ।

तत्र संव्यवहारार्थं जीव-शब्दः प्रयुज्यते ॥

वर्णानामानुलोम्येन पूज्यभेदप्रसिद्धये ।

यथाऽऽहुः ।

वर्णैश्चतुर्भिश्चत्वारः पूजनीया यथाक्रमम् । इति, अपि च  
जीवमनोऽहङ्कारशब्दा न तन्मात्रवचना अपि तु तत्तदधिष्ठानाधि-  
कृतविलक्षणविग्रहवत्पुरुषाभिधाना इति ।

विचित्रदेहसंपत्तिर्जन्मेति व्यपदिश्यते ।

तोयेन जीवानित्येतद्यजुर्भूदग्निं यथा वचः ॥

अपि च जीवोत्पत्तिप्रलयादिगोचराः श्रुतिस्मृतिलोकवादाः  
चराचरव्यपाश्रयस्तु स्यात् तद्व्यपदेशो भाक्तस्तद्भावभावित्वादि-  
त्यत्रैव सूत्रकारेण कृतनिर्वाहाः ॥

किञ्चनात्मा श्रुतेर्नित्यत्वाच्च ताभ्यः इत्यत्रैव ब्रह्मणो जीवो-  
त्पत्तिः श्रुतिस्मृतिन्यायविरोधेन निरस्ता सती न पुनरुपन्यासं  
प्रयोजयतीति अनधिकरणीयमधिकरणमापद्येत, एतेन न च कर्तुः  
करणम् इति सूत्रं व्याख्यातं, न ह्यत्र कर्तुः सङ्कर्षणात् करणस्य  
मनस उत्पत्तिरुच्यते, उक्तं हि विलक्षणपुरुषवचना एते शब्दा इति,

किमिति वा कर्तुः करणन्नोत्पद्यते देवदत्तादेः कर्तुः परशु-  
प्रभृतिकरणोत्पत्त्यदर्शनादिति चेत्, हन्त हतस्तर्हि अपगतसकलकर-  
णकलापस्वमहिमप्रतिष्ठब्रह्मणः प्राणमनःप्रभृतिनिखिलकरणोत्पत्त्य-

भ्युपगमः, एतस्माज्जायते प्राणो मनःसर्वेन्द्रियाणि च इति,  
 अथ श्रुतिप्रसिद्धत्वात्तत्तथैवाभ्युपेयते ।  
 पञ्चरात्रप्रसिद्धत्वादिदं किन्नाभ्युपैषि भोः ॥  
 न हि स्मृतिप्रसिद्धार्थपरित्यागोऽतिशोभनः ।  
 निर्दोषज्ञानजन्मत्वात् प्रामाण्यं हि समं द्वयोः ॥  
 यत्तु चत्वार एते किं समानैश्वर्यभागिनः ।  
 स्वतन्त्राः किमुतैकस्य स्वेच्छामूर्तिचतुष्टयी ॥

इति विकल्प्य ।

समानैश्वर्यभागित्वे तुल्यत्वान्नैव कार्यता ।

एकस्य मूर्तिभेदश्चेत् किं भेदेन प्रयोजनम् ॥

इति दूषयतीति व्याख्यातं विज्ञानादिभावे वा तदप्रतिषेध  
 इति ।

तदयुक्तम् असम्भावनीयत्वाद्विकल्पस्य, न हि केनचिदीश्वर-  
 वादिना अनेकेश्वरं जगदभ्युपगतं विशेषतश्च पाञ्चरात्रिकैः वासुदेव  
 एवैकः परा प्रकृतिरिति वदद्भिः, किन्तु स एव भगवान् लीला-  
 विरचितचतुर्भेदः सकलमपि जगत्संरक्षतीति ।

न चेदमनुपपन्नं बल-भरतावरजाग्रजादिप्रादुर्भाववदुपपत्तेः,  
 यथैव हि भगवतः स्वलीलाविरचितगगन-पवन-हर-विरिञ्च्यादिप्रप-  
 ञ्चस्य अचिन्त्यमहिमलीलैकप्रयोजनस्य राम-लक्ष्मण भरत-शत्रुघ्ना-  
 दिस्वच्छन्दाविग्रहा न विरोत्स्यन्ते एवं सङ्कर्षणप्रद्युम्नादिभेदा  
 इति ।

यत्परं विप्रतिषेधात् इति चतुर्षु वेदेषु इति श्रुतिविप्रतिषेधात्  
 तन्त्राणां परस्परविप्रतिषेधाद्वा । अप्रमाणमिति तत्र श्रुतिविप्रतिषेध-  
 स्तु प्रागेव प्रत्युक्तः, परस्परविप्रतिषेधस्तु प्रधानगुणसामान्यविशेषा-  
 दिन्यायसंपादितवचनव्यक्तीनां तन्त्राणां नास्त्येव न्यायानुग्रहरहिता-



नान्तु वचसां न कचिदपि परिनिश्चायकत्वं, यथाऽऽह न्यायसंपादि-  
तव्यक्ति पश्चाद्वाक्यार्थबोधकम् इति, तस्मात्सूत्रकारेण इदं महो-  
पनिषदम् इत्यादिवचनैर्वेदेभ्योविशेषेणाभिमततरप्रामाण्येषु पञ्चरात्र-  
तन्त्रेष्वविद्यमानजीवोत्पत्तिप्रतिपादनाध्यारोपेण तन्निराकरणपरतया  
सूत्रं व्याख्यायमानं व्याख्यातृणामेवाख्याति ख्यापयतीत्यलं  
प्रबन्धेन ।

तत्रैष सूत्रार्थः पूर्वं स्वाभिप्रेतसमयपरिपन्थिकपिल-काश्यप-  
सुगत जिन-पशुपतिमतानां श्रुतिन्यायविरोधादसामञ्जस्यं प्रतिपाद्य  
अधुना स्वाभिप्रेतपञ्चरात्रतन्त्राणामपि इतरसमयसमानपरिगणानाद्  
बुद्धौ सन्निहितानामितरसमयवदसामञ्जस्यमाशङ्क्य प्रामाण्यं  
\*व्युत्पाद्यते ।

तत्राद्येन सूत्रद्वयेन पूर्वपक्ष उपक्षिप्यते तथा हि पञ्चरात्र-  
शास्त्रप्रमाणम् उत्पत्त्यसंभवात् प्रतिपाद्यमानायाः संकर्षणाद्युत्पत्ते-  
रसंभवात्, कथमसंभवः, उभयथाऽप्यनुपपत्तेः तथा हि ।

किन्तु चत्वार एवैते समानैश्वर्यभागिनः ।

एको वा स्याच्चतुर्भेदे द्वेधा व्युत्पत्त्यसंभवः ॥

समानैश्वर्यभागित्वे तुल्यत्वान्नैव सृज्यते ।

एकात्मत्वेऽभ्युपेतेऽपि तथोत्पत्तेरसंभवः ।

स्रष्टृसृज्यविभागो हि नैकस्मिन्नवकल्पते ।

तथा न च कर्तुः करणम् इतश्च अप्रमाणां कर्तुः संकर्षणा-  
संज्ञाज्जीवात् करणस्य प्रद्युम्नसंज्ञस्य मनस उत्पत्त्यसंभवात्, न हि  
देवदत्तात्परशुरुत्पद्यत इति ।

एवं वा न च कर्तुः करणम् इतश्च कर्तुः संकर्षणात् न करण-

\* स्थूणां निखननन्यायेनेत्यर्थः यथा हि स्थूणां द्रढयितुमिच्छवस्तां स्वयमेव  
हस्तेन परिचाल्य परीक्षन्ते ।

मुत्पद्यते ब्रह्मण एव समस्तकरणोत्पत्तिश्च्युतेः, एतस्माज्जायते प्राणो  
मनःसर्वेन्द्रियाणि च इति, विज्ञानादिभावे वा तदप्रतिषेध इति,  
वा-शब्दात्पक्षो विपरिवर्त्तते ।

यदुक्तमुभयथाऽपि संकर्षणाद्युत्पत्तेरसंभवादप्रामाण्यमिति  
नैतदस्ति तस्यास्सङ्कर्षणाद्युत्पत्तेरप्रतिषेधः ।

यदि हि विज्ञानादय एते न भवेयुः स्यादुत्पत्तिप्रतिषेधः ।

विज्ञानञ्चादि\*चेति विज्ञानादि ब्रह्म तद्भावे ब्रह्मभावे  
उत्पत्तेरप्रतिषेधः ।

\* आदीयते-उपादीयते उपयुज्यते सर्वकार्यार्थमित्यादि सर्वजगन्निदानं ब्रह्म,  
अत्र यद्यपि उपसर्गं धोः किरिति पाणिनीयेन किप्रत्ययान्तादि-शब्दस्य नित्यपुंस्त्वं  
प्राप्नोति तथापीह औणादिकप्रत्ययेन साधुभावोऽवगन्तव्यः शिष्टप्रयोगे संज्ञासु धातु-  
रूपाणीत्यादिना तथैवानुशिष्टत्वेन शिष्टशिष्टैरेव च प्रयोगमूलतया अनौणादिकस्यैव  
पुंस्त्वकल्पनात् ॥

अथवा विज्ञानं चादिश्चेत्येव पाठः । ततश्च विज्ञानं चादिश्च विज्ञानादि  
इति समाहारद्वन्द्वः, विज्ञानादीतिकृतसमाहारद्वन्द्वके विज्ञानादिपदे निर्विसर्गकपाठा-  
वलोकनभ्रान्तित एव प्राचीनकोशेष्वपि विज्ञानं चादिश्चेति विवक्षणीये विज्ञानं  
चादि चेति लिखितुरिति केचिन्मन्यन्ते । इत एवास्वरसेन कल्पान्तरमवलम्ब्य  
ग्रन्थाचार्याः । एवमेव च विज्ञानादिसूत्रे श्रीभाष्येऽपि शङ्कासमाध्यभ्यूहनमिति कृतं  
कुसुष्टया वाचामिति चापरे । वस्तुतस्तु श्रीभाष्यकोशेषु आगमप्रामाण्यकोशेषु च  
प्रायशो देशविशेषनैरपेक्ष्येण विज्ञानादिसूत्रे (विज्ञानं चादि च विज्ञानादि-ब्रह्म तद्भावे)  
इत्येव प्रामाणिकः पाठ इत्यवश्यं तात्पर्यविशेषेण स प्रयोगो वक्तव्यो न तु यथाश्रुता-  
र्थकादिपदेनावरमार्थेन अब्रह्मसाधारणेन । अत्रैवमाचक्ष्महे आ-समन्तादनु शीलम-  
स्येत्यादिन् परमं ब्रह्म सुष्यजातौ गिनिस्ताच्छील्ये । इति पाणिनीयेन ताच्छील्येऽर्थ-  
गिनिः, आडा चासाधारण्यं विवक्ष्यते तच्च अत्ता चराचरग्रहणादित्यधिकरणोक्तरीत्या  
ब्रह्मासाधारणं कर्मेति तादृशार्थकादिपदेन निखिलजगद्वदुक्तं परं ब्रह्माभिहितं भवति  
तच्च साङ्ख्याद्युक्तदिशा प्रधानधर्मो माभूदिति विज्ञानपदेन विशेष्यते । एवं च जन्मा-  
द्यस्य यत इति सूत्रे आदिपदेन जगत्स्थितिप्रणाशहेतुताया लक्षणत्वेनाभिमत-  
तया लक्षणेनेतरभेदसाधने जन्मादित्रितयस्य संहत्य हेतुताया व्याप्यत्वासिद्ध्या प्रत्ये-  
कमेव हेतुताया वाच्यत्वेन स्वासाधारणरूपेणादिन् पदेन ब्रह्मोपस्थापितं भवतीति ।  
सति चेवं ( विज्ञानं चादि च विज्ञानादि ब्रह्म ) इति श्रीभाष्याचार्याणां परमाचार्याणां  
श्री ६ यामुनमुनीनां वाभिधानमज्ञसा समज्ञसमिति यथाश्रुतार्थग्राहिणां केषांचिद-  
मीषामाचार्यतात्पर्यान्वबोधनिबन्धनमेवानुपपत्त्यभिधानम् । परे तु संपदादित्वात्  
किंचन कृत्वा तस्मात्स्वार्थे अणं विधाय आद इति प्रसाध्य ततो मत्त्वर्थीयेना आदिन-

एतदुक्तं भवति एकस्यैव परमात्मनो वासुदेवस्यापरिच्छिन्न-  
शक्तेः स्वमायावेशवशात् कार्यकारणभावोपपत्तिरिति ।

यत्तु न सङ्कर्षणान्मन उत्पद्यते ब्रह्मण एव उत्पत्तिश्रुतेरिति  
तदपि तस्य विज्ञानादित्वेन परिहृतम् ।

अपि च न च कर्तुः करणम् इति किमुक्तं भवति किं यस्याः  
क्रियाया यत्करणं तत्क्रियाकर्तुर्नोत्पद्यते, उत यद् यत्र कापि करणं  
तत् कुतश्चिदपि कर्तुर्नोत्पद्यत इति वा ।

तत्राद्ये कल्पे सिद्धसाधनतया अनुमानस्य विप्रतिषेधः, न  
ह्यत्र सङ्कर्षणात्कर्तृरुत्पद्यमानं मनः स्वोत्पादने करणं कर्मत्वात्,  
नापि स्वोत्पत्तौ कर्तृत्वात् ।

अपरेऽपि कल्पे प्रत्यक्षविप्रतिषेधः उदकाहरणादौ करणभूता-  
नामपि घटादीनां कर्तुः कुलालादेरुत्पत्तिदर्शनात् ।

तदिदमाह विप्रतिषेधादिति ।

यद्वा सूत्रद्वयस्यास्य व्याख्यानान्तरमुच्यते ।

विज्ञानादेः प्रमाणत्वहेतोर्भावेन युज्यते ॥

पञ्चरात्रप्रमाणत्वनिषेधोऽतिप्रसङ्गतः ।

तत्रानुवादसंदेहज्ञानानुत्पत्तिलक्षणम् ॥

निरस्तप्रमाणत्वं विज्ञानग्रहणादिह ।

वक्त्राशयवशप्राप्तमिच्छाशंकाऽपेक्षुत्तये ॥

आदिशब्देन तन्त्राणामाप्नोक्तत्वं विवक्षितम् ।

तथा हि ।

पदं सिषाधयिषन्ति । तदिदमपि प्रक्रियागौरवपराहतमिति नातिवृत्तये विदुषाम् ।  
किं च अच्छब्दस्य संप्रदादिविबन्तस्य नित्यस्तीत्ये ततोऽपि जाते अणन्तत्वेन ङीपो-  
ऽवश्यं भावेन आदौ इति स्यादिति ततोऽपि नेष्टसिद्धिसंभावना । यदपि अद्वयमाद इति  
भावे इति सूत्रेण भावे घञं कृत्वा भावघजन्ताच्च मत्वर्थीयेनिना आदिनृपदप्रसाधनं  
तदिदं घञपोश्चेति पाणिनीयानुशासनविस्मरणनिबन्धनं घञि घस्लादेशविधानात् ।



यस्साक्षात् कुस्ते सदा सहजया बुद्ध्या समस्तं जगत् ।  
 यः पुंसामभिवाञ्छितानि दिशति ध्यानैकसंतर्पितः ॥  
 नित्यावाप्तसमस्तकाम इति यं प्राहुस्त्रयीपारगाः ।  
 तस्मिन् विभ्रमविप्रलम्भनमुखा दोषा भवेयुः कथम् ॥  
 उत्पत्त्यसम्भवो यश्च पूर्वसूत्रद्वयोदितः ।  
 संकर्षणादिमूर्तीनां तत्र प्रतिविधीयते ॥  
 विप्रतिषेधात् इति पञ्चरात्रस्मरणानुमितभगवत्प्रत्यक्षविप्रतिषे-  
 धाद् तदनुमितश्रुतिविप्रतिषेधाद्वेति ।  
 यद्वा सूत्राणां न्यायप्रदर्शनपरत्वात् पञ्चरात्रश्रुत्योः सन्तमपि  
 विरोधं कृत्वाऽत्र चित्यन्ते तथा हि ।

सति वेदविरुद्धत्वे किन्तु मन्वादिवाक्यवत् ।  
 अप्रमाणाभिर्दं शास्त्रं प्रमाणां वेति संशये ॥  
 अप्रमाणां विरुद्धार्थप्रमित्युत्पत्त्यसम्भवात् ।  
 असम्भवश्च सापेक्षनिरपेक्षत्वहेतुकः ॥

यावद्धि सापेक्षं पञ्चरात्रस्मरणं न मूलप्रमाणोपस्थापनमुखेन  
 स्वार्थं प्रमातुमुपक्रमते तावन्निरपेक्षापौरुषेयागमभुवा प्रत्ययेन तदर्थ-  
 स्यान्न्यथा परिच्छेदात्तद्विरुद्धायाः प्रमितेरुत्पत्त्यसम्भवात् ।

तावद्धि पञ्चरात्रस्य मूलश्रुत्यवबोधनम् ।  
 प्रत्यक्षशास्त्रशस्त्रेण यावन्मूलं न लूयते ॥

ननु कथं वेदा वा निरपेक्षा यावता तेषामपि भगवदनुभव-  
 सापेक्षमेव प्रमाणात्वं तत्कारणत्वात्, यथैव हि पञ्चरात्रस्मृतयः  
 तदनुभवसापेक्षाः एवं वेदा अपीति तत्रोच्यते न च कर्तुः करणां न  
 कर्तुरीश्वरस्य करणां वेदाः क्रियन्त इति करणां, कर्मणि ल्युट्,  
 अपौरुषेया वेदा इति यावत् ।

विज्ञानादिभावे वा तदप्रतिषेधः, न चेदस्ति पञ्चरात्रशास्त्र-

प्रमाणाणामिति किन्तर्हि तदप्रतिषेधः प्रमित्युत्पत्तेरप्रतिषेधः,  
विरुद्धार्थमपि विकल्पेन प्रमाणामित्यर्थः असम्भवद्भ्रमविप्र-  
लम्भगवदनुभवमूलत्वाद्, विज्ञानादिभावे विज्ञानं-विशिष्टं ज्ञानम्  
असम्भवत्स्वलनमिति यावत्, अन्येषां हि सर्वधर्मशास्त्रनिबन्धणां  
सांसारिकत्वेनासार्वज्यात् अनवाप्तकामत्वाच्च सम्भाव्यमानविविध-  
विप्लवं ज्ञानं, भगवतस्तु स्वाभाविकनिरङ्कुशैश्वर्यस्य श्रुतिशतसमधि-  
गतावितथसहजसमस्तधर्माधर्मादिसाक्षात्कारं ज्ञानमिति विज्ञानमि-  
त्युक्तं, तादृशस्य\*तस्यादिभावे मूलत्वे सति तदप्रतिषेधः  
प्रमाणामेवेति ।

ननु कथं श्रुतिविरुद्धस्य तन्त्रस्य प्रामाण्याभ्युपगमः तत्प्रा-  
माण्या हि श्रुत्या सह विकल्पः प्राप्नोति, विकल्पश्च अष्टदोषदुष्टः,  
स च कचिदन्यतरपरित्यागकारणाभावाद्गत्याऽभ्यनुज्ञायते, यथा  
व्रीहिभिर्यजेत यवैर्यजेत इति, न हि तत्रान्यतरदपहर्तुं शक्यम्  
उभयोरप्यनपेक्षत्वाविशिष्टत्वात् ।

न चैवमपि पञ्चरात्रश्रुत्योर्विकल्पेन भवितव्यम् अतुल्यत्वात्,  
निरपेक्षं हि वैदिकं वचनम् अपौरुषेयत्वात्, सापेक्षं च पञ्चरात्रवच-  
नमिति कथमनयोर्विकल्पः ।

श्रूयतां पञ्चरात्रशास्त्रस्यापि निरपेक्षत्वादेव ।

कथन्नु पौरुषेयस्य वचसो निरपेक्षता ।

इति चेदिदमाचष्टां पृष्ठस्सन्नेष तार्किकः ॥

किमस्य बोधकत्वाय परापेक्षाऽभ्युपेयते ।

किं वा निश्चायकत्वाय यथार्थज्ञापनाय वा ॥

पुमर्थत्वाय वा तत्र चतुर्णामप्यसम्भवः ।

न खलु चक्रवर्त्युपचारेण भगवन्तं समर्चयेदितिदं वचनं श्रूयमाणं बोधकत्वाय किञ्चिदपेक्षते अन्यत्र व्युत्पत्तिग्रहणात्, न च तावता सापेक्षत्वेन दौर्बल्यं श्रुतावपि दौर्बल्यप्रसङ्गात् ।

नापि निश्चयजननाय, न हि अर्चयेदित्येतत् अर्चयेन्न वेति संशयितं प्रत्ययमुत्पादयति व्युत्पत्तिप्रतिपत्तिव्याकोपप्रसङ्गात् ।

नापि यथार्थत्वाय, न ह्युत्पन्नं ज्ञानं स्वकारणव्यतिरेकेण यथार्थत्वाय अपरमपेक्षते गुणतः प्रामाण्यस्यायुक्तत्वात् अनभ्युपगमाच्च ।

न च पुरुषार्थत्वाय परापेक्षा शास्त्रशरीरपर्यालोचनादेव तत्सिद्धेः, इह हि यथोक्तसंस्कारवतां शास्त्रश्रवणात् तदर्थज्ञानं ततस्तदर्थपाञ्चकालिकानुष्ठानं, ततो निरतिशयसंप्रप्तिरिति शास्त्रादेवावगम्यते ।

अथोच्येत सत्यपि पञ्चरात्रतन्त्राणां स्वतःप्रामाण्ये यावत्तद्वक्तु-  
रपिनिश्चयपुरस्सरं दोषाभावो नावधार्यते न तावत्प्रामाण्यं निष्पा-  
द्यत इति तदसत्, न हि दोषाभावज्ञानं प्रामाण्यं निष्पादयति  
निर्दोषज्ञानकारणादेव तदुत्पत्तेः ।

न च निर्दोषत्वायाप्तत्वादिगुणनिश्चयः सत्तामात्रेण तत्सिद्धेः,  
यथाह वार्त्तिककारः । तदा न यथापिन्ते तु ज्ञायमानतया गुणाः ।  
इति, दोषाभावज्ञानेऽपि गुणानां सत्तयोपयोगो दर्शितः, दोषाभावे  
तु विज्ञेये सत्तामात्रोपकारिणः । इति, न चोत्पन्नमपि प्रमाणं हानो-  
पादानादिव्यवहारायापरमपेक्षते स्मरणाभिलाषाभ्यामेव तत्सिद्धेः,  
यथाहुः स्मरणादभिलाषाच्च व्यवहारः प्रवर्तते इति ।

अपि च स्वतःप्राप्तप्रामाण्यानां वेदानामपि यावत्कर्तृभावनि-  
श्चयपुरस्सरं दोषाभावो नावधार्यते न तावत्प्रामाण्यं प्रतितिष्ठतीति  
समानं सापेक्षत्वम् ।



अथ योग्यानुपलम्भादेवानायाससिद्धे वक्तृभावे निराश्रयदो-  
षाणामसम्भवादप्रामाण्यशङ्कैव वेदे नास्ति इति चेत् यथाहुः ।

तत्रापवादनिर्मुक्तिर्वक्तृभावाल्लघीयसी ।

वेदे तेनाप्रमाणात्वं न शङ्कामधिगच्छति ॥

इति ।

हन्त तर्हि पञ्चरात्रतन्त्रेऽपि सर्वज्ञसर्वेश्वरवक्तृभावादेव अयत्र-  
सिद्धे दोषाभावे अप्रामाण्यशङ्का नावतरतीति समानश्रवः ।

एतदुक्तं भवति उभयोरपि स्वतःप्रामाण्ययोरेकत्र दोषाभाव-  
निश्चयः तदाश्रयपुरुषाभावनिश्चयात्, अन्यत्र तद्विरुद्धगुणवक्तृकत्व-  
निश्चयादिति ।

यथा औष्ण्याभावनिश्चयो नभसि तदाधाराभावनिश्चयाज्जले  
तु तद्विरुद्धशैत्योपलम्भादिति ।

किञ्च ।

सापेक्षनिरपेक्षत्वे न हि बाधस्य कारणम् ।

शुक्तौ रजतबोधस्य निरपेक्षस्य बाधकम् ॥

नेदं रजतविज्ञानं तत्सापेक्षमपीष्यते ।

सेयं ज्वालेति संवित्तेस्तैलवर्तिविनाशजा ॥

अनुमा बाधिका दृष्टा सापेक्षाऽप्यक्षजन्मनः ।

अतो निरवकाशेन सावकाशं निषिध्यते ॥

न चेह सावकाशत्वं भगवच्छाल्लवेदयोः ।

अथ श्रुतिविरुद्धस्य तन्त्रभागस्य दुश्शकम् ॥

वासुदेवप्रणीतत्वं निश्चेतुमिति मन्यसे ।

पञ्चरात्रविरुद्धस्य वेदभागस्य वा कथम् ॥

अपौरुषेयताज्ञानमाविर्भवति बाधितम् ।

तस्यापि वेदभागत्वात् तथाभावोऽभ्युपेयते ॥

अस्यापि पञ्चरात्रत्वात् तत्प्रणीतत्वमिष्यताम् ।  
 कर्तुरस्मरणात्तत्र यदि चापौरुषेयता ॥  
 तत्कर्तृकत्वस्मृत्याऽत्र किञ्च स्यात्तत्प्रणीतता ।  
 अस्ति ह्यास्त्रीकुमारं सा दृढा स्मृतिपरम्परा ॥  
 पञ्चरात्रस्य निर्माता केशवो भगवानिति ।  
 तत्प्रणीतत्वविश्वासाद् गजानश्वान् धनं बहु ॥  
 दक्षिणां विविधां दत्त्वा प्रतिष्ठादीनि कुर्वते ।  
 साङ्ख्यस्य कपिलो वक्ता पञ्चरात्रस्य केशवः ॥  
 इति स्कन्दपुराणोऽपि पठ्यते भारते तथा ।  
 पञ्चरात्रस्य कृत्स्नस्य वक्ता नारायणः स्वयम् ।  
 इदं महोपनिषदं चतुर्वेदसमन्वितम् ।  
 साङ्ख्ययोगकृतान्तेन पञ्चरात्रानुशङ्कितम् ॥  
 नारायणमुखोद्गीतं नारदोऽश्रावयन्मुनीन् ।  
 ब्रह्मणस्सदने तात ! यथादृष्टं यथाश्रुतम् ॥  
 एवमादिपुराणोक्तैः सहस्रैर्न्यायवृंहितैः ।  
 वासुदेवप्रणीतत्वं पञ्चरात्रस्य निर्व्यथम् ॥  
 किन्तु वेदस्य नित्यत्वे विवदन्ते विपश्चितः ।  
 तेन निर्दोषविज्ञानकारणत्वाद् द्वयोरपि ॥  
 निर्विशङ्कं प्रमाणात्वं भगवच्छास्त्रवेदयोः ।  
 ततश्च तुल्यशिक्षित्वाद् विकल्पेन प्रमाणात्ता ॥  
 इति मत्वैतदाचष्टे सूत्रकारो महामनाः ।  
 विज्ञानादिभावे वा तदप्रतिषेध इति ॥

ननु च भगवत्सर्वज्ञत्वेनासंभाव्यमानायामपि भ्रान्तौ सर्वश-  
 क्तित्वेन विप्रलब्धमपि भवतीति किमिदमपि शास्त्रं व्यामोहयितुम-  
 भिहितम् उत वस्तुतोऽवहितबुद्ध्यः निबद्धमित्यन्यतरपक्षावलम्बन-

विकृत्वमनसां क इव निर्णयोपायः, प्रत्युत वेदविरोधादेव विप्रवन-  
फलमित्यध्यवस्याम इति ।

तत्रोच्यते विप्रतिषेधात् इति, समस्तश्रुतीतिहासपुराणलोक-  
विप्रतिषेधाद् यदि विना कारणेन भगवतः सर्वशक्तित्वमात्राद्  
विप्लावनशङ्का ।

हन्तैवं सर्वशक्तित्वान्नरके धार्मिकानपि ।

पातयेन्नेति सन्देहान्निश्चेष्टं जगदापतेत् ॥

अपि चायं सर्वशक्तित्वेन विप्रलिप्समानः किमतीन्द्रियासत्या-  
र्थान् वेदानादौ निर्माय स्वनिर्माणस्मरणशक्तिमपि हिरण्यगर्भादेर-  
पहत्य तत्प्रभृति स्वाध्यायपरम्परामिमां प्रवर्तितवान्न वेति संशयानाः  
कथं विश्वसिमः । अथास्य सत्यपि सर्वशक्तित्वे यावच्छक्ति करणे  
प्रमाणाभावात् अनवस्थानाद् भगवतश्च स्वभावावाप्तकामतया  
विप्रलम्भप्रयोजनविरहाद् वैषम्यनैर्घृण्यादिदोषैर्मात्रयापि चासंस्पृ-  
ष्टत्वात् सर्वप्राणिजातस्य स्वभावसौहृदेन व्यवस्थानाद् विप्रलब्धुं  
प्रणीतत्वे च विदुषामद्य यावत् स्वाध्यायाध्ययन-तदर्थानुष्ठानवतां  
तत्कर्तृदोषविस्मरणानुपपत्तेस्तादृशाशङ्का नास्तीति चेत्तदेतत्सर्वमन्य-  
त्रापि समानम् ।

तथा हि ।

किमस्यावाप्तकामस्य सर्वज्ञस्य दयानिधेः ।

अल्पसत्त्वैरलब्धार्थैर्विप्रलब्धैः प्रयोजनम् ॥

विप्रलब्धुं कृतं तन्त्रं कथं वा परमर्षयः ।

इतस्ततः प्रशंसन्ति तुल्यवच्छ्रुतिमूर्द्धभिः ॥

तथा हि वेदैस्सह निर्विशेषं वाराह-रामायण-भारतादौ ।

अमुष्य तन्त्रस्य रहस्यभावं वदन्ति सन्तस्तमिमं वदामः ॥

\* पठन्तीति द्विविङ्पाठः ।



वेदेन पञ्चरात्रेण भक्त्या यज्ञेन च द्विज ? ।  
 प्राप्योऽहं नान्यथा प्राप्यो वर्षलक्षशतैरपि ॥  
 पञ्चरात्रं सहस्राणां यदि कश्चिद् ग्रहीष्यति ।  
 कर्मक्षये च मद्भक्तो यदि कश्चिद् भविष्यति ॥  
 तस्य वेदाः पञ्चरात्रं नित्यं हृदि व\*सिष्यति ।  
 यदिदं पञ्चरात्रम्मे शास्त्रं परमदुर्लभम् ॥  
 तद् भवान् वेत्स्यते सर्वं मत्प्रसादादसंशयम् ।  
 पुराणैश्चैव वेदैश्च पञ्चरात्रैस्तथैव च ॥  
 ध्यायन्ति योगिनो नित्यं क्रतुभिश्च यजन्ति तम् ।  
 एवमेकं साङ्ख्ययोगं वेदारण्यकमेव च ।  
 परस्पराङ्गान्येतानि पञ्चरात्रञ्च सत्तम ? ॥  
 वेदेन पञ्चरात्रेण यः पश्यति स पश्यति ।  
 इदम्महोपनिषदं चतुर्वेदसमन्वितम् ॥  
 वचसामेवमादीनामानन्त्यादुपरस्यते ।  
 इत्थंभूतस्य तन्त्रस्य विप्लवं यदि शङ्कसे ॥  
 सर्वत्र स्यादनाश्वास इत्येतदुपदिश्यते ।  
 विप्रतिषेधात् । इति,

एवञ्च ।

विरोधेऽपि विकल्पः स्याद् भगवच्छास्त्रवेदयोः ।

विरोध एव नास्तीति प्रागेव प्रत्यपादयम् ॥

नन्वत्र भवतां भाष्य+काराणां विरुद्धांशप्रामाण्याभिधानं  
 कथमिव, यद्यपि विरोधः कृत्वा चिन्तया परिहृतस्तदपि गम्भीरन्या-

\* वत्स्यतीति प्राप्ते वसिष्यतीत्यार्षम् ।

† भाष्यकारपदेनैह द्रमिडाचार्यो, भिधित्सितः । श्रीभाष्यकाराः श्रीदरामा-  
 नुजाचार्यास्तु, श्रीदयामुनमुनीनां शिष्यशिष्या इति श्रीभाष्यस्य श्रीदयामुनमुन्यु-  
 त्तरकालप्रणीतत्वेन तदिह भाष्यं न विवक्षितं शक्यम् ।

यसागरमवगाढुमपरिवृढानां कोमलमनसां वेदानादरो माभूदित्ये-  
वम्परम्, यथैव हि भगवतो जैमिनेः कर्मफलोपन्यासः कर्मश्रद्धा-  
संवर्द्धनायेति ।

वेदबाह्यगृहीतत्वादप्रामाण्यमवादि यत् ।

एतद्बाह्यगृहीतत्वाद् वेदानां वा कुतो न तत् ॥

अपि च ।

किं चेदं वेदबाह्यत्वं का वा स्यात्तद्गृहीतता ।

किमङ्ग वेदादन्यत्वं वेदबाह्यत्वमुच्यते ॥

तन्निषिद्धार्थकारित्वमाहो तद्वेषशीलता ।

तथा ।

गृहीतत्वमधीतत्वं ज्ञातत्वं वा विचार्यताम् ।

क्रियमाणार्थता वा स्याद्धेतुः सर्वत्र दुष्यति ॥

तत्र तावद् ।

यदि वेदाद्विभिन्नत्वं बाह्यत्वं साऽप्यधीतता ।

वेदादन्यैस्त्रिभिर्वर्णैरधीतं वैदिकं वचः ।

प्रमाणमित्यनैकान्त्यं हेतोस्तत्र प्रसज्यते ॥

ज्ञातत्वेऽपि गृहीतत्वे दोषादस्मान्न मुच्यसे ।

पूर्वोक्तं वेदबाह्यत्वं क्रियमाणार्थता यदि ॥

गृहीतताऽपि वेदैः स्यात्तथैव व्यभिचारिता ।

प्रतिषिद्धार्थकर्तृत्वे वेदबाह्यत्वलक्षणो ॥

व्यभिचारस्त्रयीवाक्यैः प्रायश्चित्तविधायकैः ।

प्रायश्चित्तविधायकानि वाक्यानि कूष्माण्डैर्जुह्यात् इत्यादीनि  
प्रतिषिद्धकारिभिरधीतगृहीतानुष्ठेयमानार्थान्येव प्रमाणीतीति तादृश-  
वेदबाह्यगृहीतत्वमनैकान्तिकम् ।

नापि वेदद्वेषिजनपरिगृहीतत्वादप्रामाण्यं पञ्चरात्रतन्त्राणां,

हेतोरसिद्धत्वात्, अपि च न वेदद्वेषिजनपरिग्रहः प्रामाण्यं प्रतिहन्ति,  
यदि हि प्रतिहन्यान्निरर्गलस्तर्हि नास्तिकानां पन्थाः, ते हि वेदप्रा-  
माण्यप्रोत्सादनाय प्रयस्यन्तः ।

कथञ्चिद्वेदवाक्यानि गृहीत्वा विप्रलम्भनात् ।

अनायासेन मिथ्यार्थान् वेदान् कुर्युर्दिगम्बराः ॥

अथ तत्रानधिकारिणामध्येतृणामेव न चाभिव्याहरेद् ब्रह्म  
स्ववानिनयादृते । इत्यादिवचनपर्यालोचनया दोषो न निर्दोषवेद-  
वाक्यानामिति चेत् तत्प्रस्तुततन्त्रेष्वप्यनधिकारिश्रोतृजनानामेष  
दोषः, न निर्दोषतन्त्राणामिति सर्वं समानमन्यत्राभिनिवेशात् । अथ  
मतं वेदबाह्यत्वं नाम वैदिककर्मानधिकारित्वं तदनधिकारिभिर्वेदबा-  
ह्यैर्गृहीतत्वात् चैत्यवन्दनवाक्यवत् अप्रमाणमिति तत्रापि किमखिल-  
वैदिककर्मानधिकारिजनपरिगृहीतत्वं हेतुः, उत कतिपयवैदिककर्मा-  
नधिकारिगृहीतत्वमिति विविच्य व्याचष्टाम् ।

न तावदग्रिमः कल्पः कल्पते हेत्वसिद्धितः ।

न हि सोऽस्ति मनुष्येषु यः श्रौते कापि कर्मणि ॥

नाधिकुर्यादहिंसादौ नृमात्रस्याधिकारतः ।

अन्यथा हि ब्राह्मणहनन=तदनापहरण-वर्णाङ्गनासंगम-  
वेदाध्ययनादि कुर्वाणाश्चण्डालादयो न दुष्येयुः । तदनधिकारि-  
त्वाद्, यस्य हि यन्न कर्त्तव्यं तस्य हि तत्करणां प्रत्यवायाय, अतः  
सर्वेषामीदृशवैदिककर्मणि अधिकारो विद्यत एवेत्यसिद्धो हेतुः,  
साधनविकलश्च दृष्टान्तः ।

नापि कतिपयवैदिककर्मानधिकारिभिर्गृहीतत्वादप्रामाण्यं सप्र-  
स्तवेदवाक्यानामप्रामाण्यप्रसङ्गात्, अस्ति हि सर्वेषां कतिपयवैदिक-  
कर्मानधिकारः, ब्राह्मणस्येव राजसूये, राजन्यस्येव सोमपाने, अतो  
व्यवस्थितवर्णाधिकारिगृहीतवेदवचनैरनैकान्तिको हेतुः, अप्रयोजकश्च ।



चैत्यवन्दनतः स्वर्गो भवतीतीदृशी मतिः ।

न तत्परिग्रहान्मिथ्या किन्तु कारणादोषतः ॥

उक्तञ्च वैदिकसमस्तास्तिकप्रवरभृगु-भरद्वाज-द्वैपायनप्रभृति-  
महर्षिजनपरिग्रहः, अद्यत्वेऽपि हि पञ्चरात्रतन्त्रविहितमार्गेण प्रासा-  
दकरण-प्रतिमाप्रतिष्ठापन-प्रणाम-प्रदक्षिणोत्सवादीनि प्रत्यक्षश्रु-  
तिविहिताग्निहोत्रादिवत् श्रेयस्करतरबुद्ध्याऽनुतिष्ठतः शिष्टान्  
पश्यामः, न चैतदाचरणं निर्मूलमिति युक्तं सन्ध्यावन्दनाष्टकाचर-  
णादेरपि निर्मूलत्वप्रसङ्गात्, उक्तं च शिष्टाचारस्य प्रामाण्यम्  
अपि वा कारणाग्रहणो प्रयुक्तानि प्रतीयेरन्निति ।

अथ भागवतजनपरिगृहीतत्वादिति हेतुः, हन्त तर्हि तत्परिगृही-  
तत्वाद् वाजसनेयकैकायनशाखावचसां प्रत्यक्षादीनां चाप्रामा-  
ण्यप्रसङ्गः ।

अथ तैरेव परिगृहीतत्वादिति हेतुः तदसाधारणानैकान्तिकम्,  
असिद्धञ्च ।

किमिति वा तत्परिग्रहादप्रामाण्यम् अत्रैवर्णिकत्वादिति चेत्  
किं भोः त्रैवर्णिकेतरसवर्णरथकारनिषादादिपरिगृहीतानुष्ठीयमानार्था-  
नामार्थवर्णवचसां रथकार आदधीत एतया निषादस्थपति याजयेत्  
इत्यादिवचसां प्रामाण्यं नास्ति ।

अस्तु वा ऽत्रैवर्णिकपरिग्रहोऽप्रामाण्यहेतुः, एतेषां तु भगच्छा-  
स्त्रानुगामिनां भागवतानामुत्कृष्टब्राह्मण्यं सर्वप्रमाणसमवगतमिति  
तत्परिग्रहः प्रामाण्यमेव द्रव्यति । आह केन पुनः प्रमाणेनैषां  
ब्राह्मण्यमवगतं, केन वाऽन्येषाम् ।

ननु चतुर्विस्फारणसमनन्तरं शिखा-यज्ञोपवीत-पालाशद-

शङ्ख-मौञ्जीयुजो द्विजकुमारकान् पश्यन्तो ब्राह्मणा इत्यवगच्छन्ति  
इह वा किमहरहरधीयमानवाजसनेयकैकायनशाखान् विलसदुपवी-  
तोत्तरीयशिखाशालिनोऽध्यापयतो याजयतः प्रतिगृह्यतो विदुषः  
पश्यन्तो ब्राह्मणा इति नावयन्ति ।

अथ याजन-प्रवचन-पालाशदण्डादीनां दुष्टशूद्रादिषु व्यभि-  
चारसंभवाद् ब्राह्मण्यसिद्धवत्कारेण प्रवृत्तेश्च न तेभ्यो ब्राह्मण्य-  
निर्णयः, तद्भागवतेतरविप्राणामपि समानम् ।

अथ सत्यपि तेषां कचिद्व्यभिचारे तत्सामान्यादन्यत्र व्यभि-  
चारशङ्कायां शुक्तौ रजतधियो व्यभिचारात् रजते रजतधियां व्यभि-  
चारशङ्कावत् प्रत्यक्षविरोधात् अनवस्थानाच्च अनुपलभ्यमानव्यभि-  
चारोदाहरणेषु तथात्वनिश्चयस्तदन्यत्रापि समानम् ।

अथ मतम् अन्येषां ब्राह्मण्यं तदसाधारणगोत्रस्मरणादिति,  
तद् भागवतानामपि समानम्, स्मरन्ति हि भागवताः । वयं भार-  
द्वाजाः वयं काश्यपाः वयं गौतमाः वयमौपगवा इति ।

न चेदं गोत्रस्मरणं निर्मूलं साम\*यिकं वा सर्वगोत्रस्मरणानां  
तथाभावप्रसङ्गात् ।

संभाव्यमानदोषत्वाद् वंशानां यदि संशयः ।

तद्ब्राह्मण्ये ततो लोकं सर्वं व्याकुलयेदयम् ॥

तथा हि ।

जननीजारसन्देहजातश्चण्डालसंशयः ।

निर्विशङ्कः कथं वेदमधीषे साधु सत्तम ? ॥

तेन भागवतानामविच्छिन्नपरम्पराप्राप्तविचित्रगोत्रस्मरणपर्यव-

स्थापितं ब्राह्मण्यमनयोदितमास्ते इति न भागवतानामन्येषाञ्च ब्राह्मण्ये कश्चिद्विशेषः ।

यदि परं ते परमपुरुषमेवाश्रिता एकान्तिनः, अन्ये क्षुद्रदैव-  
तिका\*स्साधारणा इति, किं पुनरेतेषां ब्राह्मण्ये प्रमाणमभिहितं  
यदेवान्येषां, केन वा तेषां ब्राह्मण्यमवगतम् किञ्च एतेन, यदि च  
कौतूहलम् ।

श्रूयतामुभयत्रापि ब्राह्मण्यस्यावधारकम् ।

प्रत्यक्षं वा ऽनुमानं वा यद्वाऽर्थापत्तिरेव वा ॥

ननु कथं प्रत्यक्षं ब्राह्मण्यमवगमयति, न हि प्रथमाक्षसन्निपा-  
तसमनन्तरमदृष्टपूर्वविप्र-क्षत्रसमानवयवेषुपिण्डद्वयसन्निधावजगज्ज-  
हिषादिविशेषवदयं ब्राह्मणः अयं क्षत्रिय इति विभागेन प्रतिपद्यामहे ।

न च तत्पित्रादिब्राह्मण्यस्मरणासापेक्षमक्षमेव सन्निहितव्यक्ति-  
वर्ति ब्राह्मण्यमवगमयतीति साम्प्रतं, तत्स्मरस्यैव पूर्वानुभवविरहेण  
वन्ध्यामुतस्मरणावदनुपपत्तेः ।

न चानुमानात्तत्प्रतिबद्धलिङ्गादर्शनात् ।

न च शम दम तपश्शौचादयो ब्राह्मण्ये लिङ्गं, तेषां ब्राह्मणेन  
सता संपाद्यत्वाद् व्यभिचाराच्च ।

न चार्थापत्त्या ब्राह्मण्यनिर्णयः, अनुपपत्त्यभावात्, न च  
वसन्ते ब्राह्मणोऽग्नीनादधीत इत्यादिवाक्यार्थानुपपत्त्या ब्राह्मण्य-  
निर्णयः, ब्राह्मण्यादिपदार्थावगमपूर्वकत्वात् तद्वाक्यार्थावगमस्य,  
नायं दोषः, न हि प्रथमाक्षसंप्रयोगसमय एव भासमानं प्रत्यक्षं

\*तांस्तु भगवानेव तेऽपि मामेव कौन्तेय यजन्त्यविधिपूर्वकमिति विनिनिन्द ।

† न केवलं ममेव ब्राह्मण्यनिरूपणभार आवयोरुभयोरेव तस्य निरूपणीयत्वेन  
समत्वादिति भावः ।



नान्यदित्यस्ति नियमः, यदेवेन्द्रियव्यापारानुवृत्तौ सत्यामपरोक्षम-  
वभासते तत्प्रत्यक्षं तथा च ब्राह्मण्यमिति तदपि प्रत्यक्षं, प्रतीमो हि  
वयमुन्मीलितलोचनाः तत्सन्ततिविशेषानुसंधानसमनन्तरं वासिष्ठ-  
काश्रयपीय-श्रठमर्षणप्रभृतिविचित्रगोत्रकुलशालिषु समाचारशुचिषु  
विलसदुपवीतोत्तरीयशिखामौञ्जीबन्धेषु स्फुटतरमनुसंदधद् ब्राह्म-  
ण्यम् ।

न चैतदलौकिकं यत्सन्ततिविशेषानुसंधानसापेक्षमक्षं ब्राह्मण्यं  
ग्राह्यतीति, सर्वत्र देशकालसंस्थानादितिकर्तव्यतानुगृहीतमेन्द्रियं  
स्वगोचरपरिच्छेदात्पादे कारणम्भवति करणमात्रस्यायं स्वभावो  
यदितिकर्तव्यतापेक्षणम् ।

यथाह ।

न हि तत्करणं लेके वेदे वा किञ्चिदीदृशम् ।  
इतिकर्तव्यतासाध्ये यस्य नानुग्रहेऽर्थिता ॥ इति,  
ततश्च सन्ततिस्मृत्यानुगृहीतेन चक्षुषा ।  
विज्ञायमानं ब्राह्मण्यं प्रत्यक्षत्वं न मुञ्चति ॥  
तथा च दृश्यते नाना सहकारिव्यपेक्षया ।  
चक्षुषोजातिविज्ञानकरणत्वं यथोदितम् ॥  
सुवर्णं व्यज्यते रूपात् ताम्रत्वादेरसंशयम् ।  
तैलाद् घृतं विलीनञ्च गन्धेन तु रसेन वा ॥  
भस्मप्रच्छादितो वह्निः स्पर्शनेनोपलभ्यते ।  
अश्वत्वादौ च दूरस्थे निश्चयो जायते ध्वनेः ॥  
संस्थानेन घटत्वादि ब्राह्मणत्वादियोनितः ।  
कचिदाचारतश्चापि सम्यग्राज्यानुपालितात् ॥

इति ॥

यत्समानवयोवेषपिण्डद्वयविलोकने ।  
तत्क्षणादक्षतो भेदो नावभातीति भाषितम् ॥  
नैतावता विभागस्य प्रत्यक्षत्वं निवर्तते ।  
सादृश्यदोषात्तत्र स्याद् विभागस्यानवग्रहः ॥  
समानरूपसंस्थानशुक्तिका-कलधौतयोः ।  
विवेकः सहसा नाभादिति कालान्तरेऽपि किम् ॥  
प्रत्यक्षो न भवेदेवं विप्रक्षत्रविशां भिदा ।

यद्वा संततिविशेषप्रभवत्वमेव ब्राह्मण्यं, तच्चान्वयव्यतिरेकाभ्यां  
यथालोकं कार्यान्तरवदवगन्तव्यमेव, के पुनः सन्ति विशेषा येषु  
ब्राह्मणशब्दं प्रयुज्यते वृद्धाः केषु वा प्रयुज्यते, ।

उक्तं गोत्रार्षेयादिस्मृतिमत्स्वित्यनेकशः ।  
आस्तामप्रस्तुता चिन्ता प्राची प्रस्तूयते कथा ॥  
सिद्धं गोत्रादियुक्तत्वाद् विप्रा भागवता इति ।  
वैश्यव्रात्यान्वये जन्म यदेषामुपवर्णितम् ॥  
पञ्चमस्सात्वतो नाम विष्णोरायतनानि सः ।  
पूजयेदाज्ञया राज्ञः स तु भागवतः स्मृतः ॥  
वैश्यास्तु जायते व्रात्यादिति वाक्यद्वयेक्षणात् ।  
अत्र ब्रूमः किमेताभ्यां वचनाभ्यां प्रतीयते ॥  
अभिधानान्वयो वा स्यान्नियमो वाऽभिधीयताम् ।

न तावत् सात्वत-भागवत-शब्दौ वैश्यव्रात्याभिधायकावेवेति  
नियन्तुं शक्यौ अप्रतीतेः, अतिप्रसङ्गाच्च, न हि पञ्चमः सात्वत  
इत्यत्र सात्वत-भागवत-शब्दयोरर्थान्तराभिधानप्रतिषेधः प्रतीयते  
श्रुतहान्यश्रुतकल्पनाप्रसङ्गात् इह हि व्रात्यवैश्यान्वयजन्मा यः पञ्चमः

सात्वत इति तस्य सात्वतसंज्ञान्वयोऽवगम्यते पञ्चम शब्दस्य प्रथम-  
निर्दिष्टत्वेनोद्देशः \*कत्वात् ।

न च पञ्चमस्य सात्वतत्वे सात्वतेनापि वैश्यव्रात्यपञ्चमेन  
भवितव्यं, न हि उद्दिश्यमानस्याग्निमत्त्वे उपादीयमानस्याग्ने धूमव-  
त्त्वेन भवितव्यम् अतो नेदृशस्मृतिपर्यालोचनया सात्वत-भागवत-  
शब्दितानां व्रात्यत्वनिश्चयः ।

यदि पुनरनयोर्जात्यन्तरेऽपि प्रयोगो दृष्ट इति एतावता तच्छ-  
ब्दाभिधेयतया भगवच्छास्त्रानुगामिनामपि विप्राणां तज्जातीयत्वनि-  
श्चयः, ततस्तत्रैव सहपठिताचार्यशब्दस्यापि निकृष्टव्रात्यापत्ये  
प्रयोगदर्शनात् साङ्गसरहस्यवेददातुर्द्विजपरस्यापि व्रात्यत्वं स्यात् ।

अथ तस्य व्रात्यवाचकाचार्य-शब्दाभिधेयत्वेऽपि प्रमाणान्त-  
रेणाप्लुतब्राह्मण्यनिश्चयात् आचार्य-शब्दस्य आचिनोत्यस्य बुद्धिम्  
इत्यादिगुणयोगेनापि वृत्तिसंभवान्न व्रात्यत्वशङ्का तदत्रापि जात्य-  
न्तरवाचकसात्वत-भागवत-शब्दाभिधेयत्वेऽपि भगवच्छास्त्रानुगा-  
मिनामपीषामतिस्पष्टविशिष्टगोत्रार्थेयादिस्मरणदृढावगतत्वाद् ब्राह्म-  
ण्यस्य सात्वत-भागवत-शब्दयोश्च सत्त्ववति भगवति भक्तियोगेनैव  
वृत्तिसम्भवान्न व्रात्यत्वशङ्कावतारः, एतदुक्तं भवति ।

न चैकशब्दवाच्यत्वादेकजातीयता भवेत् ।

मा भूदाचार्यशब्दत्वाद् ब्राह्मणस्य निकृष्टता ॥

तथा च हरि-शब्दस्य दृष्टा मण्डूकवाचिता ।

इति तच्छब्दवाच्यत्वात् सिंहो मण्डूक एव किम् ॥

तथा गो-शब्दवाच्यत्वाच्छब्दश्चापि विषाणवान् ।



ततश्च ।

सुधन्वाचार्य इत्याद्या यथाऽर्थान्तरवाचकाः ।

व्रात्यान्वये प्रयुज्यन्ते तथैवैतौ भविष्यतः ॥

यदुक्तं योगरूढिशक्तिद्वयोपनिषाते सात्वत-भागवत-शब्दयो-  
रूढिशक्तिरेवाश्रयितुमुचितेति ।

तदयुक्तं कृत्वावयवशक्त्यैवाभिधानोपपत्तौ सत्यामकृत्वास्वगडश-  
क्तिकल्पनाऽनुपपत्तेः ।

योऽपि हि सात्वत-भागवत-शब्दयोर्वैश्यव्रात्यान्वयजन्मनि  
रूढिशक्तिमभ्युपगच्छति अभ्युपगच्छत्येव असावन्यत्र सत्त्ववद्भगव-  
च्छब्दयोः प्रकृतिभूतयोस्तदुत्पन्नस्य च तद्धितप्रत्ययस्यार्थान्तराभि-  
धानसामर्थ्यं सात्त्वतं विधिमास्थाय, जन्मान्तरकृतैः पुण्यैर्नरो  
भागवतो भवेदित्यादौ तदिहापि तद्योगेनैव व्रात्यान्वयजन्मनि वृत्ति-  
सम्भवेन शक्त्यन्तरकल्पनायां प्रमाणं क्रमते, संभवति चैतेषामपि  
साक्षाद्भगवदाराधनाभावेऽपि वासुदेवस्यायतनशोधन-बलिनिर्ह-  
रण-प्रतिमासंरक्षणादिक्रियायोगेनैव सात्वत-भागवत-शब्दाभि-  
धेयत्वं, तस्येदम् इति संबन्धमात्रेऽपि चाणप्रत्ययस्मरणात्, उक्तश्च  
वैश्यव्रात्यान्वयजन्मनोऽपि भगवदायतनादिशोधनादिक्रियायोगः,  
सात्वतानाञ्च देवायतनशोधनं नैवेद्यभोजनं प्रतिमासंरक्षणम् इति,  
तथा विष्णोरायतनानि संपूजयेदिति ।

एतेन इदमप्यपास्तं यदेवामपि वृत्तिराम्याद् व्रात्यत्वमिति  
अन्यदेव हि देवायतनशोधनबलिनिर्हरणप्रतिमासंरक्षणादिकम् ।  
अन्ये चाभिगमनोपादानेज्या-स्वाध्याययोगा भागवतैरहरहरनुष्ठीय-  
मानाः क्रियाकलापा इति ज्योतिष्टोमादाहिव तथैव ज्योतिष्टोमे  
ग्रहचमसजुह्वादिपात्रकरणतक्षणादिषु तक्षणा व्यापारः, ऋत्वि-  
जस्तु विशिष्टमन्त्रोच्चारणदेवताभिध्यानाऽभिष्टवप्रभृतिषु ।

न च तावता तेषां तद्वर्णाश्रयैकजातित्वसंशयः, एवमिहापि भगवच्छास्त्रसिद्धपाञ्चकालिकानुष्ठातृणामन्येषामायतनशोधनादि कुर्वतां प्रासादपालकावरनाम्नामन्त्यानां चेति ।

यत्पुनरुक्तं सात्वत-भागवत-शब्दयोर्यैगिकत्वे रथकार आदधीत इत्यत्रापि रथकार-शब्दस्य रथकरणयोगेन त्रैवर्णिकवृत्तिप्रसङ्ग इति तदनुपपन्नं, युक्तं हि तत्राधानोत्पत्तिवाक्यावगतवसन्तादिकालबाधप्रसङ्गात्, सौधन्वना ऋभवः सूरचक्षस इति मन्त्रवर्णावगतजात्यन्तरवृत्तिबाधप्रसङ्गाच्च ।

माहिष्येण करिण्यां तु रथकारः प्रजायते ।

इति स्मृत्यवगतजात्यन्तरत्वेऽपि क्षत्रियवैश्यानुलोमोत्पन्नो रथकारस्तस्येज्याधानोपनयनक्रियाश्चाप्रतिषिद्धा इति शङ्खवचनाद् विद्यासाध्येऽपि कर्मणि अधिकाराविरोधात्, त्रैवर्णिकानाञ्च शिल्पोपजीवित्वस्य प्रतिषिद्धत्वेन तेषु रथकारशब्दस्यानुचितत्वाच्च जात्यन्तरवाचित्वाध्यवसानं, न चेह तथा विरोधोऽस्ति ।

अपि च ।

कृष्णावयवशक्त्यैव लब्धे स्वार्थावबोधने ।

नष्टावयवमानत्वं प्रत्याचष्ट च सूत्रकृत् ॥

प्रोक्षणीष्वर्थसंयोगात् इति ।

ततश्च सत्त्वाद्भगवान् भज्यते यैः परः पुमान् ।

ते सात्वता भागवता इत्युच्यन्ते द्विजोत्तमाः ॥

स्मृत्यन्तराणि च भागवतानामुत्कृष्टब्राह्मण्यप्रतिपादकानीति परस्तात् प्रदर्शयिष्यन्ते ।

यत् पुनरुक्तं समाने ब्राह्मण्ये किमिति सात्वत-भागवतैकान्तिक-शब्दैरेवैतेषां नियमेन व्यपदेश इति तत्परिव्राजकनिगदादिवदित्यदोषः ।

यथैव हि समाने ब्राह्मण्ये यजुष्टे च केचिदेव ब्राह्मणाः  
कानिचिदेव यजूंषि परिव्राजकनिगदशब्दाभ्यामधीयन्ते तिष्ठन्तु  
ब्राह्मणाः परिव्राजका आनीयन्तां, यजूंषि वर्त्तन्ते न निगदाः,  
निगदा वर्त्तन्ते न यजूंषि इति च तथेहापि भविष्यति, निगदाश्चतुर्थ-  
म्मन्त्रजातं यजूंषि वा तद्रूपत्वात् इति न्यायाभिधानात् ।

वृत्त्यर्थं देवतापूजानैवेद्यप्राशनादिभिः ।

दौर्ब्राह्मण्यं यदप्युक्तं तत्र प्रतिविधीयते ॥

न हि भागवतैस्सर्वैर्वृत्तयेऽभ्यर्चितो हरिः ।

दृष्टा हि बहवस्स्वार्थं पूजयन्तोऽपि सात्वताः ॥

केचिद्यदि परं सन्तः सात्वता वृत्तिकर्षिताः ।

याजयन्ति महाभागैर्वैष्णवैर्वृत्तिकारणात् ॥

न तावतैषां ब्राह्मण्यं शक्यं नास्तीति भाषितुम् ।

न खल्वाध्वर्यवं कुर्वन् ज्योतिष्टोमे पतिष्यति ॥

यदि न प्रतिगृह्णीयुः पूजैव विफला भवेत् ।

पूजासाद्गुण्यसिद्धयर्थमतस्ते प्रतिगृह्णते ॥

अर्चनान्ते हिरण्यञ्च तस्मै देयं स्वशक्तितः ।

अन्यथा पूजकस्यैव तत्र पूजाफलं भवेत् ॥

हन्त्यल्पदक्षिणो यज्ञ इत्यादिस्मृतिदर्शनात् ।

ऋत्विजा द्रव्यलुब्धेन स्वयं याञ्चापुरस्सरम् ॥

यदात्विज्यं कृतं कर्म तदेव हि निषिध्यते ।

तद्यथा यदाशंसमानमार्त्विज्यं कारयन्ति उत वा मे दद्यात्  
उत वा मा वृणीत इति तद्ध तत्परागेव यथा जग्धं न हैवं त्यज्य-  
मानं भुनक्ति । इति,

श्रद्धापूतदक्षिणादानं तूभयोरपि श्रेयस्करमेव ।

योऽर्चितं प्रतिगृह्णाति दद्यादर्चितमेव च ॥



ता उभौ गच्छतः स्वर्गमित्यादिस्मृतिदर्शनात् ।  
यदपि वृत्त्यर्थं देवपूजनाद् देवकोशोपजीवित्वाच्च देवलकत्व-  
प्राप्तिरिति तदपि देवतान्तरवृत्त्यर्थाराधन-तत्कोशोपजीवनविषयमिति  
द्रष्टव्यम् ।

तथा च भगवान् व्यासः ।

भवेद्देवलको यो वै रुद्रकाद्युपजीवकः । इति,  
अपि भवति शाशिडल्यवचनम् ।  
वृत्त्यर्थं याजिनस्सर्वे दीक्षाहीनाश्च केवलम् ।  
कर्मदेवलका एते स्मृता ह्यत्र पुरा मुने ॥  
तांश्च संवत्सरादूर्ध्वं न स्पृशेन्न च संविशेत् ।

तथा ।

कल्पदेवलकाः केचित् कर्मदेवलका अपि ।  
अथ त्रिवर्षादूर्ध्वमयोग्या देवकर्मणि ॥  
ये कल्पोक्तं प्रकुर्वन्ति दीक्षाहीना द्विजातयः ।  
वृत्त्यर्थं वा यशोऽर्थं वा कल्पदेवलकास्तु ते ॥  
वृत्तिं कृत्वा तु विप्रेण दीक्षितेन विधानतः ।  
अन्येन यूजयेद्देवमशक्तः स्वयमर्चने ॥  
यजनं मुख्यमेवैतद् गौणमेवान्यथा भवेत् ।  
अन्यथा इति—अदीक्षितेनेत्यर्थः, तदेव स्पष्टयति  
अदीक्षितेन विप्रेण येनकेन विधानतः ।  
वृत्त्यर्थं यत्कृतं कर्म तज्जघन्यमुदाहृतम् ॥

इत्यादिस्मृतिशतपर्यालोचनात् पञ्चरात्रसिद्धदीक्षासंस्कारवि-  
रहितानां ब्राह्मणानां देवकोशोपजीवनवृत्त्यर्थपूजनादिकमुपब्राह्मण-

त्वदेवलकत्वावहमिति निश्चीयते, यत्पुनः शिष्टविगर्हितनिर्माल्यनि-  
वेद्योपयोगाद् भागवतानामशिष्टत्वमिति ।

तत्र ब्रूमः किमिदं निर्माल्यं निवेद्यं चाभिप्रेतं श्रोत्रियस्य ।

पुष्पौदनादिमात्रं चेत् सर्वलोकाविरुद्धता ।

पुष्पौदनपरित्यागं न हि लोकोऽनुमन्यते ॥

विशिष्टप्रतिषेधोऽपि न युक्तस्तदसिद्धितः ।

न ह्यनिरूपितविशेषणा विशिष्टबुद्धिराविरस्ति, न चेह  
विशेषणं निरूपयितुं शक्यते, किमिति न शक्यते यावता देवोद्देशेन  
परित्यागो विशेषणं, किमिदानीं पञ्चरात्रशास्त्रमपि प्रमाणमङ्गीकृतं  
भवता येन पञ्चरात्रतन्त्रविहितमन्त्रप्रतिष्ठापितप्रतिमासु देवतामभ्युपेत्य  
तदुद्देशेन त्यागो विशेषणमभिलष्यते, कथं हि तत्प्रामाण्यानभ्युप-  
गमे तत्प्रतिपाद्यमानाया देवतात्वं, कथन्तराश्च तदुद्देशेन त्यक्तस्य  
निर्माल्यनिवेद्यभावः, न हि काचिज्जात्या देवता नामास्ति, यैव हि  
हविःप्रतियोगितया प्रमाणभूताच्छब्दादवगम्यते सा तत्र देवता इति  
हि वः सिद्धान्तः ।

अथ पञ्चरात्रिकैर्देवतोद्देशेन परित्यक्तत्वाभ्युपगमान्निर्माल्यनिवे-  
द्यभावः, हन्त तर्हि, तैरेव परमपावनतयाऽपि निर्माल्यनिवेद्योपयोग-  
स्याङ्गीकृतत्वात् तद्वदेव पावनत्वमङ्गीक्रियताम् ।

अथापावनमेव तैः पावनबुद्ध्या परिगृहीतमिति न तत्प्राशस्त्य-  
मङ्गीक्रियते, हन्त तर्हिदेवतैव देवताबुद्ध्यारोपेण तैः परिगृहीतेति  
न तदुद्देशेन त्यक्तस्य निर्माल्यनिवेद्यभावोऽङ्गीक्रियताम् ।

एतदुक्तं भवति पुष्पौदनादिस्वरूपमात्रत्यागस्यानिष्टत्वात्  
स्वदर्शनानुसारेण च विशेषणासंभवात् परदर्शनानुसारेण विशेष-

णानिरूपणे तस्यैव परमपावनत्वापातात् तत्र प्रामाण्यमभ्युपगच्छ-  
द्भिरन्यैश्च निर्माल्यनिवेद्योपयोगोऽवश्याङ्गीकरणीय इति ।

आह कथं पुनस्तत्र प्रामाण्यमङ्गीकुर्वता

निर्माल्यं निवेद्यश्च न परिहरणीयम् ।

निषिध्यते हि तन्त्रेषु निर्माल्यप्राशनादिकम् ।

यथा सनत्कुमारीयसंहितायामुदीरितम् ।

निवेदितं तु यद्व्यं पुष्पं फलमथापि वा ।

तन्निर्माल्यमिति प्रोक्तं तत्प्रयत्नेन वर्जयेत् ॥

तथा प्रदेशान्तरे ।

निर्माल्यं भक्षयित्वैवमुच्छिष्टमगुरोरपि ।

मासं पयोव्रतो भूत्वा जपन्नष्टाक्षरं सदा ॥

ब्रह्मकूर्चं ततः पीत्वा पूतो भवति मानवः ।

इति, तथेन्द्ररात्रे ।

न चोपजीवेद्देवेशं न निर्माल्यानि भक्षयेत् ।

तथा ।

न चोपयो\*गयोग्यानि निर्माल्यानि कदाचन ।

इति, तथा संहितान्तरे ।

निर्माल्यानि न चाशनीयान् जिघ्रेन् च लङ्घयेत् ।

इति, तदेवमनेकसंहितासमधिगतनिषेधस्य निर्माल्योपभोगस्य  
कथमिव पावनत्वाङ्गीकारः, ।



अत्राह देवमुद्दिश्य त्यक्तस्यापि च वस्तुनः ।  
 नाडिकादशकादर्वागुपयोगो न निन्द्यते ॥  
 तथेन्द्ररात्र एव ।  
 दशनाड्यधिकं पूरं स्थापयेत्तु विचक्षणः ।  
 कालयोगस्समुद्दिष्टो रात्रावहनि चैव हि ॥  
 कालयोगातिरिक्तं तु निर्माल्यं परिचक्षते ।  
 ततस्तदप्सु चैवाग्रौ क्षिपेद्भूमौ खनेत्तु वा ॥  
 इति ।

उच्यते नात्र निर्माल्यप्राशनादि प्रशस्यते ।  
 किन्तु पूरणपूजायां विनियुक्तस्य वस्तुनः ॥  
 नाडिकादशके पूर्णं पश्चात्त्यागो विधीयते ।

सामान्येन निवेदितस्य पुष्पौदनादेः कृतकार्यतया निर्माल्यत्वे-  
 नापनये प्राप्ते नाडिकादशपूरणं पूजाङ्गतया स्थापनं विधीयते दशना-  
 ड्यधिकं पूरं स्थापयेदिति ।

ततश्च तन्त्रसिद्धान्तपर्यालोचनयापि वः ।  
 हरिद्राचूर्णं-नैवेद्य-पादाम्बुस्पर्शनादिकम् ॥  
 न सिध्येत् तन्त्रसिद्धान्तः क नु यूयं क चाल्पकाः ।  
 अहो विद्यालबोद्धासिजिह्वाग्रस्तविचेतसः ॥  
 सितासितं वचो भाति सकलङ्केन्दुबिम्बवत् ।  
 ये हि शुष्मद्विधा मूर्खास्तेषामेव निषेधगीः ॥  
 सेव्यमानं हि तत्सर्वं वैष्णवैरधिकारिभिः ।  
 अघौघध्वंसनायालं सोमपानमिवाध्वरे ॥  
 अन्येषां हि तदस्पृश्यं पुरोडाशः शुनामिव ।  
 तद्यथेश्वरसंहितायाम् ।

दुर्लभो भगवद्भक्तो लोकेऽस्मिन् पुरुषः सुत ? ।  
 तत्रापि दुर्लभतरो भावो वै यस्य तत्त्वतः ॥

पादोदकं प्रति शुभस्सिद्धान्ने\* च निवेदिते ।  
 स्रगादिके चोपभुक्ते ह्युपभोगार्थमेव च ॥  
 अतश्च भावहीनानामभक्तानां च पणामुख ? ।  
 निषिद्धं भगवन्मन्त्रद्वकपूतमखिलं हि यत् ॥ इति,  
 तथा प्रदेशान्तरे ।

कुङ्कुमं चन्दनञ्चैतत् कर्पूरमनुलेपनम् ।  
 विष्णुदेहपरामृष्टं तद्वै पावनपावनम् ॥  
 इति, तथा पद्मोद्भवे ।  
 विष्णुदेहपरामृष्टं यश्चूर्णं शिरसा वहेत् ।  
 सोऽश्वमेधफलं प्राप्य विष्णुलोके महीयते ॥  
 तथैश्वरसंहितायाम् ।

उपभुक्तस्य सर्वस्य गन्धपुष्पादिकस्य च ।  
 स्नानादाबुपयुक्तस्य दधिक्षीरादिकस्य च ॥  
 दूषणं न प्रयोक्तव्यं शब्दैरप्रातिपत्तिजैः ।  
 निर्माल्यबुद्ध्या देवीयं पावनं दूषयन्ति ये ॥  
 ते यान्ति नरकं मूढास्तत्प्रभावापलापिनः । इति,  
 यानि पुनर्दीक्षितमेवाधिकृत्य समयानुशासनसमये निर्माल्यो-  
 पयोगनिषेधपराणि वचनानि तानि पार्षददेशोपयोगोत्तरकाला-  
 भिप्रायेण द्रष्टव्यानि ।

यतो भगवदर्थेन त्यक्तं स्रक्चन्दनादिकम् ।  
 पश्चादभोग्यतां याति विष्वक्सेननिवेदनात् ॥

\* श्रीमद्भागवते यथाऽऽह भगवन्तं श्रीकृष्णमुद्धवः—तवोच्छिष्टभुजो दासास्तव  
 मायां जयेमहि इति ।

† निन्दाऽसूयाद्याविष्कारकारकैरित्यर्थः ।

‡ भगवत्पारिषदानामीशोविष्वक्सेनस्तदुपयोगानन्तरकाले निषेधपराणि द्रष्ट-  
 व्यानि ।

अत एव निवेद्यादि ततोऽर्वागेव साचवतैः ।  
सेव्यते तेन तत्तेषामुत्कर्षस्यैव कारणम् ॥

अपि च ।

देवतान्तरनिर्माल्यं शिष्टैरिष्टं विगर्हितम् ।  
इदन्तु वैदिकत्वेन सोमपानवदिष्यते ॥  
ये नाम भगवच्छास्त्रप्रामाण्यं नानुजानते ।  
न निरूपयितुं शक्यं तैर्निर्माल्यमितीरितम् ॥  
निरूपणोऽपि भगवन्निर्माल्यमतिपावनम् ।  
समस्तवैदिकाचार्यवचनैरवसीयते ॥  
शब्दप्रमाणके ह्यर्थे यथाशब्दं व्यवस्थितिः ।  
न चात्र शब्दो नास्तीति वक्तव्यं वधिरेतरैः ॥

यथा ब्रह्मपुराणे च पठ्यते ।

विष्णोर्नैवेद्यकं शुद्धं मुनिभिर्भोज्यमुच्यते ।  
अन्यन्निवेद्य निर्माल्यं भुक्त्वा चान्द्रायणञ्चरेत् ॥  
विष्णुदेहपरामृष्टमाल्यं पापहरं शुभम् ।  
यो नरश्शिरसा धत्ते स याति परमाङ्गतिम् ॥

एतेन ।

निर्माल्यञ्च निवेद्यञ्च भुक्त्वा चान्द्रायणञ्चरेत् । इति  
स्मरणमपि रुद्रकाल्यादिविषयमित्यावेदितव्यं, तथा महाभारते ।  
हृदि ध्यायन् हरिं तस्मै निवेद्यान्नं समाहितः ।  
मध्यमाऽनामिकाङ्गुष्ठैर्गृहीत्वान्नमितं पुनः ॥  
प्राणाय चेत्यपानाय व्यानाय च ततः परम् ।  
उदानाय समानाय स्वाहेति जुहुयात् क्रमात् ॥  
इति, तथा प्रदेशान्तरे ।  
निवेदितन्तु यद्देवे तद्द्याद् ब्रह्मचारिणो । इति ।



तथा महाभारते ।

पञ्चरात्रविदो मुख्यास्तस्य गेहे महात्मनः ।

प्रापणां भगवद्भुक्तं भुञ्जते चाग्रभोजनम् ॥

इति, तथा च भगवान् शौनकः नैवेद्यं स्वयमश्नीयात् इति, ।

इत्यादिस्मृतिशतसिद्धशुद्धि विष्णोर्नैवेद्यं भवभयभेदि यो  
विनिन्देत् । नास्तिक्यात् स्मृतिवचनान्युपेक्षमाणस्तज्जिह्वाविशसन-  
मेव युक्तमत्र ॥

ननु प्राणाग्निहोत्रस्य नैवेद्यं साधनं कथम् ।

निरिष्टकं न शिष्टानामिष्टं होमादिसाधनम् ॥

न च द्रव्यान्तराक्षेपो होमायेत्यवकल्पते ।

रागतः प्राप्तमेवान्नं यतस्तेनोपजीव्यते ॥

नापि भुक्त्यन्तराक्षेपो नैवेद्यायोपपाद्यते ।

सायं प्रातर्द्विजातीनामशनं श्रुतिचोदितम् ॥

नान्तरा भोजनं कुर्यादिति तत्प्रतिषेधनात् ।

नैष दोषो यतः प्राणप्रभृतिर्देवतागणः ॥

गुणभूतः श्रुतो विष्णोर्विष्णुपारिषदेशवत् ।

यथैव हि भगवन्निवेदितमपि पुष्पोदनादिविष्वक्सेनाय दीयमानं  
नानौचिष्यमावहति ।

यथा वा होतुरुच्छिष्ट एव सोमरसोऽध्वरे ।

अध्वर्यादेर्विशुद्धयै स्यादेवमत्र भविष्यति ॥

अपि च ।

भोज्याभोज्यव्यवस्थायाः शास्त्रमेव निबन्धनम् ।

तच्चेद्भोज्यमिदं ब्रूते किं वयं विदधीमहि ॥

यथाऽनुष्ठानतन्त्रत्वं नित्यकाम्याग्निहोत्रयोः ।

एवं प्राणाग्निहोत्रेऽपि नैवेद्याशनतन्त्रता ॥

यदप्युक्तं गर्भाधानादिदाहान्तसंस्कारान्तरसेवनाद् भागवतानामब्राह्मण्यमिति तत्राप्यज्ञानमेवापराध्यति, न पुनरायुष्मतो दोषः, यदेते वंशपरम्परया वाजसनेयशाखामधीयानाः कात्यायनादिगृह्योक्तमार्गेण गर्भाधानादिसंस्कारान् कुर्वते ।

ये पुनः सावित्र्यनुवचनप्रभृतित्रयीधर्मत्यागेन एकायनश्रुतिविहितानेव चत्वारिंशत् संस्कारान् कुर्वते तेऽपि स्वशाखागृह्योक्तमर्थं यथावदनुतिष्ठमानाः न शाखान्तरीयकर्मानुष्ठानाद् ब्राह्मण्यात् प्रच्यवन्ते, अन्येषामपि परशाखाविहितकर्मानुष्ठाननिमित्ताब्राह्मण्यप्रसङ्गात् सर्वत्र हि जाति-चरण-गोत्राधिकारादिव्यवस्थिता एव समाचारा उपलभ्यन्ते । यद्यपि सर्वशाखाप्रत्ययमेकं कर्म तथाऽपि न परस्परविलक्षणाधिकारिसंबद्धा धर्माः क्वचित्समुचीयन्ते, विलक्षणाश्च त्रयीविहितस्वर्गपुत्रादिविषयोपभोगसाधनैन्द्राग्नेयादिकर्माधिकारिभ्यो द्विजेभ्यस्त्रय्यन्तैकायनश्रुतिविहितविज्ञानाभिगमनोपादानेज्याप्रभृतिभगवत्प्राप्त्येकोपायककर्माधिकारिणोमुमुक्षवो ब्राह्मणा इति नोभयेषामप्यन्योन्यशाखाविहितकर्मानुष्ठानमब्राह्मण्यमापादयति, यथा चैकायनशाखाया अपौरुषेयत्वं तथा

\* यद्यपि अनूपसृष्टात्तिष्ठतेर्नात्मनेपदं प्राप्नोतीति अनुतिष्ठन्त इत्येव स्यात्तथापि अनुष्ठानशीला अनुष्ठानपरायणा इत्यर्थस्य प्रतिपिपादयितव्यत्वेन ताच्छील्यवयोवचनशक्तिषु चानश् इति पाणिनीयेन चानश्प्रत्ययो न तु शानच्प्रत्यय इत्यवधारयन्तु निपुणाः ।

† काश्मीरागमपदेन किं विवक्षितमिति न विशिष्य जानीमः काश्मीरागमप्रामाण्यनिरूपणपरोग्रन्थोऽपि चास्मदृष्टेरगोचर इति न किञ्चिदीशमहं वक्तुम् । यत्नेन तु तत्सर्वमासाद्य समये प्रकाशयिष्यते ।

कोशमारागमप्रामाण्ये प्रपञ्चितमिति नेह प्रस्तूयते । प्रकृतानां तु भागवतानी सावित्र्यनुवचनादित्रयीधर्मसंबन्धस्य स्फुटतरमुपलब्धेन तत्प्रागानभिपत्तवान्यत्वादिसंदेहं सहते ॥

एवमेतैः श्रीसंप्रदाये सर्ववेदरहस्यार्थानुयायिनि केनाप्यज्ञातसुकृतेन समुत्प-  
द्यापि शिष्यसंजिघृक्षया वा, शिष्यान् व्यामोह्यार्थलिप्सया वा, शास्त्रतत्त्वार्थान-  
भिज्ञानेन वा, दुरभिमानगरिम्णा वा, लोकधन्वनार्थं वा, पूर्वाचार्यवचस्त्वश्रद्धया वा,  
तदीयचरमततात्पर्यज्ञानाशक्ततया वा, कलिकल्मषकलुषतया वा, स्वीयदुरदृष्टाकृष्टतया  
वा, वादिनिगूढातिप्रौढभावाथानभिज्ञतया वा लोके स्वप्रौढिमख्यापनाय वादिनी  
मुधैव संनिनत्सया वा, अथवा संभूयैतैः सर्वैर्हेतुभिरेव ओतत्सदिति निर्देशो ब्रह्मणस्त्रि-  
विधः स्मृत इति भगवदुक्तरीत्या ब्रह्मासाधारण—तदादिपदव्यतिरेक परब्रह्मासाधारण-  
श्रीरामायणारम्भणरूपे गायत्रीमन्त्रे सर्ववाद्यविप्रतिपन्नपरदेवताप्रसादके देवतान्तरार्थ-  
कत्वं बलादुच्यारोप्य साधारणमन्त्रताप्रसाधनेन तस्य क्षुद्रदेवाराधनपरत्वं वा द्विजा-  
नामनायक्यकत्वख्यापनं वा क्षुद्रमन्त्रसाम्यसंभावनं वा कुर्वन्तः परास्ताः । प्रकृतानां  
भागवतानां तदुक्त्यागबोधनेन त्यजतां च ब्राह्म्यताबोधनेन पूर्वाचार्याणां गायत्रीमन्त्रे  
द्विजत्वप्रसाधकतायाः स्पष्टमनुमतत्वेन तन्नित्यत्वे विवदमानानामाचार्यार्थवैमुख्यस्य  
बालेनापि सुज्ञानत्वात् । यदपि क्वचित् स्मृतिषु गायत्र्या रविदेवताकत्वं सवितृदेवता-  
कत्वं वा श्रूयते इति न तस्या भगवन्मन्त्रत्वमिति समुत्थानं तत्तु “रविः सुलोचनः  
सूर्यः सविता रविलोचनः” इति श्लोकस्थभगवन्नामानभिज्ञाननिबन्धनमेव । यत्र  
ब्रह्मासाधारणलिङ्गदर्शनेन भौतिकाकाशादिवाचकाकाशादिपदानामाकाशस्तलिङ्गा-  
दिति परब्रह्मोपस्थाकत्वमास्थिषताचार्याः किमु तत्र भगवन्नामगणान्तःपातिनो रविस-  
वितृपदयोर्भगवद्वाचकत्वविप्रतिपत्तिरुत्स्थानशङ्काऽपि विदुषाम् । न च यानि नामानि  
गौणानि विख्यातानि महात्मनः । इत्यादिना सहस्रनामाचार्य एव गौणनामताम-  
वोचदिति न तयोर्भगवद्भट्टत्वं किन्तु रवि-सवितृपदयोः कोशादिना दिवाकर  
एव रुदिरिति कथं भगवदसाधारण्यसंभावनापीति वाच्यम् । न ह्यत्र गौणानी-  
त्युक्त्या गुणवृत्त्या भगवदभिनिर्देशकत्वमभिधित्सितं किन्तु अवयवशक्त्या भगवद-  
भिधायकत्वेन हित्थकित्थादिशब्दानामिव भगवन्नामगणान्तःपातिशब्दानां न  
यदृच्छाशब्दत्वं, किन्तु लोकवेदयोस्तेषां शब्दानां तदर्थं शक्तिभ्रमविधुरैर्लक्षणाग्रह-  
रहितैश्च ऋषिभिर्नृशं परस्मिन् ब्रह्मणि वासुदेवेऽभिहितत्वाच्चद्वाचका एव ते शब्दा  
इत्ययमर्थः । अत एव तु प्रयोगभूयस्त्वाभिधित्सया “विख्यातानी” त्युक्तम् ।  
परिगीतानीत्यत्र परिपदमपि सहस्रनाम्नां रूढत्वमुपोद्बल्यति । किंच सर्वधीप्रेरयितृत्व-  
लक्षणात्तयोर्मिहृत्त्यलिङ्गोपलम्भसामर्थ्येनापि तस्या ब्रह्मासाधारण्यसिद्धिः । किंच  
प्रिय एव हि सर्वथा वरणीयो भवति नाप्रिय इति वरणीयत्वलिङ्गलिङ्गितत्वेनापि  
निरतिशयप्रियतमत्वेन ब्रह्मासाधारण्यसिद्धिरिति प्रव्यक्तम् । ततश्चर्षीणां लक्षणाग्रहा-  
जन्यभूयःप्रयोगयोगेन नाम्नां रूढत्वसिद्ध्या सवित्रादिदेवताकत्वं परब्रह्मासाधारण-  
देवताकत्वसाधकमिति सुषुक्लमवशिष्टं चास्मच्छिष्यैः सुनिरूपितमन्यत्रेति कृत-  
मनभिज्ञनिग्रहसंहनेन वैदिकमार्गनिष्कण्टकीकरणप्रवृत्तानां सुदूरदशाम् ॥



तत्तत्कल्पितयुक्तिभिश्शकलशः कृत्वा तदीयं मतं ।  
यच्छिष्यैरुदमर्दि सात्वतमतस्पर्द्धावितामुद्धतिः ॥  
यच्चेतत्सततं मुकुन्दचरणाद्वन्द्वास्पदं वर्तते ।  
जीयान्नाथमुनिस्स्वयोगमहिमप्रत्यक्षतस्वत्रयः ॥  
आकल्पं विलसन्तु सात्वतमतप्रस्पर्द्धिदुष्पद्धति-  
व्यामुग्धोद्धतदुर्विदग्धपरिषद्वैदग्ध्यविध्वंसिनः ।  
श्रीमन्नाथमुनीन्द्रवर्द्धितधियोनिर्भूतविश्वाशिवाः  
सन्तस्सन्ततगद्यपद्यपदवीहृद्यानवद्योक्तयः ।  
इति श्रीरामानुजमुनिविरचितमागमप्रामाण्यम् ॥  
श्रावणकृष्णप्रतिपदि शुक्ले संवत् १६५७ ॥